


DÎYÌ DYA NZAMBI

MU MATUKU A NDEKEELU AA

 Ncya bushuwa ne ndyêsè bwa kwikala baalukile cyakabidi mu dinda emu munkaci mwa ba-Espagnols. Nenku ndi ndikonka Jim ne udi munkaci mwa dikwata maalu aa. Kaa, nyewu munkaci mwa dikwata mêyi. Ncidi anu ne ditadi divwabo bakwate kudi kasumbu kaa bimbi baa misambu kaa ci-Espagnol pângàakalwà kumpala mwab'ewu ne Mwaneetu Garcia. Nenku ngăpù mwoyi kaamusambu kiine kavwabo bangimbilambila aku. Kadi, kaa, s'mvwa mukanange be! Ne bôbò bânà abu mpindyewu bakaadi bakole babwele ne mu mabaka. Ntu mpeta nguumu ya kudibo misangu ne misangu. Nenku ngabwedi mu dinda emu ne ngămònu ka-Joseph aka, nenku byangenji cintu kampanda mu mêmè bulelela, ne ngaapeci disanka bulelela pângākāmònu.

² Nenku, mpindyewu, ndi ne mwaku umwepele ûndì mwa kwamba mu ci-Espagnol. Nudi baswe kuwumvwa anyi? “Hallelujah!” Ncyadyakupwaku mwoyi mwaku ewu to. Musangu mukwabo ngâkateeta bwa kufikisha mukaji mukwabo mwena mapapa bwa kungumvwaye. Mpindyewu, ndi mufwanyine kwamba mwaku awu bibi menemene, kadi cîndì muvuluke bîmpè menemene civwa “oye.” Mmwômò anyi? *Ngumvwa* mêmè. *Umvwa*, “oye.” Nenku pashiishe ncyadyakupwaku mwoyi eci ne: “Gloria a Dios!” S'mbilenga bilaya's! Kaa, mêmè kupeta ne mpunga wa kapweka kuya too ne mu cimenga cikulu, mu Mexico City, mêmè kuyiikilangana naabo muntwamu. Ngâkapetapù disanka's we! Nenku mvwa ne ciibidilu cya . . .

³ Mvwa nsanganyiibwa mu Finlande paanyima paa mêmè mumane kwikala mwab'ewu. Nenku bitu anu bimvulwija mûngâakayiikilangana ne kakajaana kakwabo kaa cyena-Finlande. Bavwa baye naanyi ku mwaba udibo babiikila ne “bethany.” Mu ditunga dyônsò badi ne wabo mmwenenu. (Ndi, nudi nuumvwa mudi dîyì divwa dyaluka anyi, ndi mutambe kuseemena pabwîpì naaci? Nudi mwa kuwumvwa bîmpè menemene anyi, byênji bishi?) Kakajaana kiine aku, kavwa kakaji anu keetu kaa musangeelu aka. Kadi uvwa anu bu mêmè, uvwa munange kwakula bikole be. Nenku mwandamunyi . . .yêyè uvwa wakula lukasa lukasa be, nenku—nenku mwandamunyi pende kavwa mwa kubyamba lukasa lukasa muvwaye yêyè muswe bwa kubyambabo to. Nenku yêyè kwanji kushaala mwimane, kwisù kukunza kunzuu, kwambaye ne: “Mêmè s'ngaavu kubwelakana ne balumyana ku Baabulona.”

4 Kadi, nudi bamanye's, nkaadi mumone ne nyunyi yônsò—yônsò eyi itu imba yônsò anu mu Anglais, mbwa ibuluka anu mu Anglais, bânà baa mu maboko badila anu mu Anglais. Ntu ngaadikonka ne mbwalu kaayi twêtù biine aba's. Kadi muntu ne muntu wa kutudi utu anu udyelela meeji ne mwakulu wetu—wetu twêtù ewu ke wikala mwakulu wa mu Bukalenge bwa Bidimu Cinunu, bwa mu bushuwa bwa bwalu. Kadi bwetu twêtù badi bapete Nyuma Mwîmpè, aci ncyà bushuwa, bwalu tudi ne mwakulu wa mu Dyulu.

5 Tudi ne Mwaneetu Rowe mwab'ewu mu dinda emu, diplomate wa ku Washington. Ngela meeji ne mmwenze mudimu ne Bamfumu baa ditunga bataanu anyi basambombo, Bamfumu baa ditunga mwandamutekete. Nenku's nudi anu bamanye mûndi ndyumvwa pândi mwimane kaaba aka, ku cyambilu eku, ngakula, mwikale ne muntu bu yêyè awu musombe paanyima paanyi. Kadi bujaadiki bwende butu anu bunenaanaale bwanyi mêmè, ne nangananga padiye. . . Ngela meeji ne yêyè ewu uvwa Luthérien, mêmè nciyi mutupakane to, anyi mwena Katolike anyi Luthérien, Luthérien. Nenku uvwa wamba ne udi. . . cintu cya bu ne wakukalaba mwinshi mwa ntenta mu disangisha dya beena Mpenta, ke yêyè kjuukaye. . . Ndekeelu wa byônsò yêyè kwasa lwendu kuya ku cyoshelu, nenku, mmwenze anu uya nunku ewu, ke Mukalenge kumutuulukilaye ne kumubeshaye bikole mu mushindu wa ne. . . Ngela meeji ne udi mwa kwakula myakulu mishiileshiilangane mitwe ku mwandamutekete. Nenku uvwa wamba ne mmuteete umwepele, “kauyi anu ukumbabana,” pashiishe kuteetaye mukwabo, “kauyi anu ukumbana.” Ne ndi ngela meeji ne udi mwa kwakula ci-Espagnol anu bu nwênù bônsò aba. Pa nanku mm—mmuteete yônsò ayi, kayiyi ikumbana to. Nenku, monaayi, bwa nwênù kumanya's, Nzambi kudileejaye mwîmpè be, Yêyè kupweka e kumupa mwakulu uvwaye kayi mwanji kuteetaku kacya to, ke kwambaye ne: “Awu ke wākumbanyi!” Mmwômò. Ngela meeji ne ke mwikalabi nanku awu luseke lukwabo lwalwa.

6 Kudi maalu ândi mvuluka âbûngi ântù mulame munda mwa mwoyi wanyi ewu pa bidi bitangila kaekeleeziya kaa kuntwaku, ngela meeji ne kadi. . . kaa, ngâpù mwoyi mwine mwaba udiku kasanganyiibwa's. Kadi kasanganyiibwa mu mwaba kampana ewu pabwîpi ne Mûsèèsù wa Tonto. Ne ndi mvuluke cyôci aci. Ndi mwa kuvuluka mwaku ewu wa “Mûsèèsù wa Tonto,” mwaba uvwa ekeleeziya wa Cipostolo wa ba-Espagnols utamba kusanganyiibwa.

7 Mvwa ngambila mpaasata ne: “Ewu mwaba mmufwanyine kwikla mwaba mulenga menemene bwa kwenzelapu ditabuluja,” mwaba mwikale mwlabale, ekeleeziya mupyamupya, bantu baa musangeelu. Pa nanku ndi ngela meeji ne mmufwanyine twêtù kuangata bwa ditabuluja dîngâ dituku. Nwâsambilaayi bwa bwalu abu, bwa twâlwa kubwelamu bwa

kwenzelamu ditabuluja. Mpindyewu, ndi ntekemena ne eci cidi anu dyambulula dya bitukaavwa bamane kumona kwaka ku ekeleeziya mukwabo. Ndi mvuluka mêmè mwimane mu bulà, mweyemene ku lupangu, ngaabanda ngâpweka ne misèèsù, nteeta mwa kuumuka mu mèbà a bufuku, civwa bulelela disaluka dîntù nciyi mupweku mwoyi nansha kakese. Nenku ndi ne di—ditadi dya misambu ya tunsongakaji atu, nsongakaji ne bânà beetu baa balume baakimba ne kwenzabo ditadi adi. Nenku bavwa bateeta mwa kwimba “Itabuuja Naka” kadi kabayi bafika ku dicipatula mu cyôci to, nudi anu bamanye. Bôbò, pamutu paa kwamba ne “Only Believe,” bavwa bôbò bamba byumvwika ne “yeonea believe,” nwamonu’s.

⁸ Nenku ndi mvuluka Rebekah, mwanaanyi wa bakaji, Sarah, nenku bôbò bacitu anu bamba ne: “Pâpâ, imba, elabi kaaditadi aku kaa . . .” Pamutu paa bôbò kwamba ne “Spanish”, pavwabo kabayi mwa kushindumuna mwaku awu, bavwa bamba ne: “Tunsongakaji twa ci-Spinach tuvwa twimba ‘Only Believe’ atu.”

⁹ Ee, ndi mvuluka ne baakalonda disangisha. Cikondo aci ditabuluja divwa munkaci mwa kwenzeka, ne bôbò baakalonda disangisha myaba yôsò too ne ku Côte Ouest. Nenku mêmè . . . kantu kakese kukalamaku mu mwoyi wanyi patwakuumuka ku Californie, Mwaneetu Moore ne mêmè, ne Mwaneetu Brown, lwa ku capitole kwaka. Nenku pângâàkapwekâ diloolo adi mpicila mu mwine nzubu awu, bânà abu biimane bimba ne: “Yèyè ngudi ukukuba.” Nukaadi buumvwe cyôci aci. “Mu myunya anyi mu maleji, Yèyè ngudi ukukuba.” Misangu mivule ku matunga a ku baabèndè, mu byalu bya mvita bya dikokangana pa bulaba apa, mêmè nditacisha bwa kutwadilangana Mukenji wa Kilisto, mvwa mwa kuvuluka bânà baa bakaji ne baa balume abu muvwabo bangimbila musambu awu ne: “Yèyè ngudi ukukuba. Mu myunya anyi mu maleji, Yèyè ngucidi anu ukukuba.” Pa nanku cyôci aci civwa ndisonsodiibwa dinene, dikwacisha.

¹⁰ Pângâàpeçyângànyì ne mpaasata wenu wa musangeelu ewu, nenku mêmè mwikale ne disanka dyâbûngì pa kumona ne ekeleeziya udi ne mwoyi ne bu munudi bapete nzubu ewu munene ne mwîmpè kumona mwab’ewu, mwikale ne nkwasu mikumbane bantu bônso kusomba, ne mwaba mwalabale wa kwimanyikila mashinyi. S’mmwaba wa bushuwa mu byanza bya Nyuma Mwîmpè, bu twètù mwa kuMufikisha ku dimona cyôci aci ne ku dimanya ne tudi tulomba ditabuluja. Yèyè, ndi ngitabuuja ne Yèyè mmufwanyine kufila dyôdi adi.

¹¹ Mpindyewu, diloolo edi netwikale ku ekeleeziya wa Mwaneetu Outlaw, ekeleeziya wa Dîná Dya Yesu, dinsambu dya dyamwamwa. Nenku Mwaneetu Outlaw, mêmè ndi ngitabuuja mu . . . ngekeleeziya wa Cipostolo, yèyè pende. Ndi ngela meeji ne mmwitabe dîná, ekeleeziya awu, Dîná dya Yesu. Ndi ngela meeji ne ngwa cipostolo ku diitabuuja. Ne pa nanku bikengela

twikalemu diloolo edi. Nunku mpindyewu katwena twambila ekeleeziya wa ci-Espagnol ewu ne, “mpindyewu vwilaakwayi kwaka naka” to, bwalu nwênù nudi nushaala pa kaaba keenu kaa mudimu. Nunku pashiishe nekwenzeke didikungwija dinene dya Beena Kantu ku Byanza baa Beena Kilisto, kubangila mu diinâyì, paanyima paa dikanga dya masangisha a ekeleeziya mikwabo, mu diinâyì. Nunku cibilu eci, nebiikale ne baakudi baa dipoko, ne pa nanku Oral Roberts, ne mwaneetu mukwabo wa ci-Méthodiste udi mufume ku disungidiibwa, nunku badi bamba ne yêyè awu mmwakudi wa mpàci. Nunku ndi mutwishiibwe ne bibilu ebi nebinusankishe. Nunku nwênù bânà baa mwinshi mwa bidimu makumi abidi, mbalongolole kabidi cisangilu bwa bansonga baa mwinshi mwa bidimu makumi abidi, bu mudi mwaneetu ufuma ku dibumanyisha. Mémè nênyemù ne bânà baanyi bwa baamona mwa kumubwela. Nunku pa nanku awu, lwâkwayi mwômò mpindyewu, netwikale ne disanka bwa kunwakidilamu. Mukalenge anubeneshe bwôsò bwenu.

¹² Nunku mpindyewu ndi muswe kubuulula mu Bible bwa kubala ndambu wa Dìyì Dyende dibenesha. Nunku ndi musungule bwa mu dinda emu, bwa katanci kaa dibà cyanaana, ncyêna muswe kunulama ntanta mutambetambe bule nansha, nkubala kampana, ne umwe wa ku mifundu miine eyi udi usanganyiibwa mu 1 Samwele, mukwabo mu Yeshaayi. Nunku ndi njinga kubala dyambedi mu Yeshaayi. Nunku ndi . . .

¹³ Nudi mwa kuumvwa bîmpè menemene, myaba yôsò anyi? Munkaci mwa bikolokolo ebi, mbyenze anu bu bidi bijikuke bikole bwanyi mémè, ncyêna mumanye ne mbwa cinyi to. Panwikala nuumvwa bîmpè menemene lwa kunudi aku elayibi byanza muulu tûng. Mbîmpè, mbîmpè.

¹⁴ Mpindyewu, dîyì ndimpate ndambu, mu bushuwa bwa bwalu, mbwa dipita kwakula. Nunku kacya anu ngâpetangana mwab'ewu ne bânà beetu aba baa ci-Espagnol, kukaadi bidimu diikumi ne bisambombo, ngela meeji, mîngà misangu kukaadi bidimu biipacila diikumi ne bisambombo anyi diikumi ne mwandamutekete, ee, bîntù anu nyiisha kubangila anu piine apu. Pa nanku mvwa mucyoke cikondo aci, bu mûmvwà ngamba, ne ncidi anu mucyoke, kadi nyewu ncidi anu mutungunuke ku ngâsà wa Nzambi.

¹⁵ Mpindyewu tubuululaayi mu Yeshaayi 40, nshapita wa 40 wa Yeshaayi; ne nshapita wa kumpala, anyi nshapita mwisâtù wa 1 Samwele. Nunku patudi balame myaba ayi bwa dibala dya Dìyì apa, ndi njinga mpindyewu bwa twinyikaayi mitu yetu panshi bwa katanci kakese cyanaana kaa disambila.

¹⁶ Taatu wetu wa mu Dyulu, tudi ne kusakidila leelu ewu bwa dyèsè edi dya kusanganyiibwa biimane mu ntempelo ewu mulengelalengelayi udi mulambula kudi Nzambi ne bwa mudimu Wende. Nunku bu mutudi bamanye ne basadidi Beebe

bakaadi biimaniimane paanyima paa cibumba eci anyi cyambilu eci misangu ne misangu, kabidi biikale ne nsombelu mulambula ku mudimu Webe.

¹⁷ Nenku dinda edi, *edi*, didi ditupingaja mu bivulukilu, bivulukilu bya ditabuluja dicivwa diikale dibangilaku, ne Nyuma Mwimpè wâkapweka mu mmwenekelu wa Bukênkè bunene, bufwanangane de Dikunji dya Kapyra, ke Dyôdi kwakula dyamba ne Mukenji neupaasalale pa bulaba. Nenku mpindyewu cikaadi bwalu bwa tulondelangana. Mukenji wâkwâci kapyra kupicila ku bantu banene, paanyima paa bôbò bamane kuWumona, bu mudi Oral Roberts ne Tommy Osborn, ne Tommy Hicks ne bakwabo baâbûngi. Nenku ku didyenzeja ditudi badyênzêje twètù bônsò pamwe, tudi tumona ne Mukenji wateemeshi tupya mu ditunga ne ditunga mwinshi mwa Dyulu, tupya twa Mukenji wa cyena mpenta. Bwa bwalu ebu tudi twaluja twasakidila ne butumbi Kúdi, Wèwè Nzambi wa Bukole.

¹⁸ Nenku mpindyewu tudi tusambila bwa ne Wèwè ulongolole mwoyi wetu, tudilongolole ku Dyambwibwa dinene diikala mwa kwenzeka kataataka, bu mutudi twitabuuja. Nenku myoyi yetu yôyi kayiyi milongolola ku Cyôci eci anyi ku cintu kampanda cikwabo cyûdi Wèwè mutulamine to, tudi tusambila bwa Utufwile luse ku dipangila dyetu, ne bwa Wakule neetu leelu ewu ku Dìyi Dyebe. Benesha mpaasata wa ekeleziya ewu, balami bende, balubuludi baa bintu, ne beena kwitabuuja bônsò, bidimba bya disangisha. Benesha kasumbu kakese aka kaa bimbi baa misambu, ne mwimbi wa cisanji cya pyânò, ne bimbi baa bisanji. Bônsò pamwe, benesha bônsò badi babwela ku biibi bya mwaba ewu. Enzaku bwa biikale bapatuka biikale bashintuluke musangu wônsò, biikale baseemeneku ndambu kúdi Wèwè kupita piikalabo babwela. Twênzèlèku bwalu ebu, Taatu. Nenku biikaleku nanku awu, nansha dinda edi, bwalu tudi tulomba bwalu ebu mu Dîná dya Yesu. Amen.

¹⁹ Mpindyewu tubuululaayi mu Mukanda wa Yeshaayi, ku nshapita wa 40, nyewu tubala.

Sambaayi, sambaayi cisamba cyanyi, ke mudi... Nzambi wamba.

Ambilaayi Yelushalema mêyi a busambi, ne numwele lubila ne, mudimu wende wa diditacisha awu wajiki, ne ubi bwende bwâfwidiibu luse, bwalu yèyè wamanyi kupeta ku cyanza cya MUKALENGE...mpekaatu yende misangu ibidi.

Dìyi dya ewu udi wela lubila mu cipeela ne: Longololaayi njila wa MUKALENGE, nululamijile Nzambi wetu cibebe mu cipeela.

Cibandabanda cyônsò necibandishiibwe, ne mukuna munene wônsò ne kakuna kakese nebivwijiibwe bipi,

myaba mikonyangale neilulamijiibwe, ne myaba ya bimpòkòmpòkò neilandakajiibwe.

Ne butumbi bwa MUKALENGE nebuluuludiibwe, ne bantu baa musunya bònso nebabumone dyacimwe, bwalu mukana mwa MUKALENGE mmudi mwambe nanku awu.

Mpindyewu mu Mukanda wa Samwele, 1 Samwele, nshapita mwisâtù, ndi muswe kubala mvensa wa kumpala, mwibîdi, ne wa 19.

Nenku mwânà ewu Samwele uvwa usadila MUKALENGE kumpala kwa Eli. Nenku dîyì dya MUKALENGE divwa cintu cya kaciyi citamba kupeteka mu matuku awu; kakuvwa cikeena-kumona cya pa butooka nansha.

Nenku byakenzeka mu ciine cikondo aci ne, pavwa Eli mudyòlòle panshi mu wende mwaba, nenku mèsù ende akaavwa mabange enda ashaala bitaayitaayi, mu mushindu wa kaciyi mwa kumona to.

. . .mwèndù wa Nzambi uvwa mujime mu ntempelo wa MUKALENGE, mu mwaba uvwa musheete wa Nzambi, Samwele mudyòlòle panshi mulaale tulu.

MUKALENGE kubiikilaye. . .ne yèyè kwandamuna ne: Mmêmè ewu.

Mvensa wa 19:

Ne Samwele uvwa wenda ukola, ne MUKALENGE uvwa nende, ne Yèyè kaakalekelaku dîyì dyende nansha dimwe diya panshi to.

²⁰ Kaa, aku kubala's kudi mwa kwikala kukumbane bwa twètù kuyiishapu mwaba ewu munda mwa ngondo mujima, kabidi tudi mwa kupatulamu maalu majima àbûngì mu kwine kubala eku kwa butumbi. Kadi dinda edi, tudi anu ne tusunsa tutwe ku makumi abidi bwa twètù kupatuka pa dîbà mu . . . wetu. Ngela meeji ne kalaasa ka dyalumingu kakaadi kajike anyi mingà misangu kadi kalwa paanyima paa eci nunku, ncyèna mumanye. Kadi, nansha nanku, ndi muswe kwenza mudimu ne kubala eku ne: *Dîyì Dya Nzambi Mu Matuku A Ndekeelu Aa.*

²¹ S'ncikondo cya pabwaci. Tudi tumona ne kaaba katudi twakwila mu Mifundu aka, mbambe ne: "Kakuvwa cikeena-kumona cya pa butooka mu matuku a Samwele to." Ke bwa cinyi: "Mwaba udì kauyi cikeena-kumona," bu mudi Bible wamba, "bantu bafwafwa." Bidi bikengela twikale ne cikeena-kumona. Ne bikeena-kumona biine bitu bilwa nkudi baprofeta, ne bitu n'Dîyì dya Mukalenge didiye mubãmbile.

²² Nenku tudi tujandula ne Eli kavwa muprofeta to, Eli uvwa mwakwidi. Ne uvwa wenda ukulakaja, ne mèsù ende akaavwa enda ashaala bitaayitaayi, ne kacivwa umona bwa yèyè kwikalaye wendakana to, ukaavwa muntu munene ne muneeme

bujitu. Ne ukaavwa mubange kushiya mudimu wa Mukalenge kauyi mwenza to.

²³ Nenu mbwalu bufwanangane ne budiku leelu wa ndaaya ewu. Ngela meeji ne ekeleeziya, bulongolodi ne mangumba, bidi mu budimi bwa bwambi kukaadi ntanta mule, ne bikaadi bibange kwenda kushaala ne kalèngù. Ne mudimu wa Mukalenge ukaadi wenda ushaala kauyi mwenza to, Dîyì dya Bulelela, bwalu ekeleeziya, mu yêyè mwine, wâshàadi ne mèsù bitaayitaayi. Nenu bidi bitukengela, leelu ewu, Dîyì dya Nzambi diikale dyakula munkaci mwetu, bwa kutwalujadi.

²⁴ Nenu, monaayi, Eli ukaavwa mudyòlòle panshi, ne... dimona dyende dikaavwa dibwicedila. Yêyè uvwa mwakwidi. Nenu kabavwa ne cikeena-kumona cya pa butooka cya kudi Mukalenge to. Nenu dijinga bunene nanku awu!

²⁵ Nenu Nzambi mmulaye bwa kukumbaja dijinga dya dîbà ditudi. Yêyè utu ucyenzenza. Nenu bidi bitukengela Dîyì dya Nzambi leelu ewu, bwa kukumbajadi dijinga dya dîbà ditudi, bwa kukungamanganadi ne cikondo citudi ne mwoyi eci. Nenu paanyima paa Yêyè mumane kulaya bwalu ebu, tudi mwa kushaala batwishiiibwe ne Yêyè neashaale mukwate ku mulayi Wende. Ke dyeyemena didi mwena kwitabuujja naadi mu Mufuki wende, dya ne Yêyè ngudi mulaye bwa kukumbaja dijinga adi.

²⁶ Nenu, leelu ewu, kabingila kamwepele kadi kenza ne ekeleeziya ikale mu ngiikadilu udiye ewu, mbwalu kudi mêyi mapite bûngì, mêyi makwabo mapite bûngì adi akoka ekeleeziya amuumusha ku Dîyì dya Nzambi, mu mushindu wa ne bidi mpata ya bûngì bwa bantu bààbûngì kuumvwabo Dîyì dya Nzambi nansha Dyòdi dyakwile munkaci mwabo mwine. Kî mbafwanyine mene kuDyumvwa to, bwalu Dyòdi ndifwanyine kwikala cintu cyenyi kudibo. Bòbò biine mbatambe kuteeka yabo ntema ku mêyi a dituku ditudi edi!

²⁷ Nenu bu twètù mwa kumona bîmpè, mu kubala kwetu kwine kwa Mufundu, Dîyì dya Nzambi divwa cintu cyenyi kudibo.

²⁸ Nenu ke mukaadibi cyakabidi leelu ewu ne, Dîyì dya Nzambi... Kudi mêyi makwabo mapite bûngì. Nenu pashiishe piikala Nzambi mulaye ne Yêyè neatupe Cyòci aci, ne piikala mêyi makwabo awu miikale abangana ne Dîyì dya Nzambi, nanku aci's cidi ne cya kwikala dîyì dya mwena lukuna, bwa kutupa cibwejakaji, bwa twètù katulu kuumvwa Dîyì dya Nzambi bu Dyòdi mwa kwakula.

²⁹ Nenu tudi tumona bîmpè ne civwa ncintu cifwanangane ne cya Eli ne Samwele, kadi Eli yêyè wakajingulula dyakamwe ne civwa n'Nzambi. Nenu kakuyi mpata to cyakadi ci—civwa ncipendu cyela Eli. Bwalu, Dîyì dya Nzambi adi, paakaakuladi ne Samwele, dyakamwambila bwa byenzedi bibi bya Eli, bwalu yêyè uvwa mwengeleke bànà bende baa balume, nenu bòbò

bavwa bangata mfranga ne—ne minyinyi bya ku milambu. Abi kabivwa bimpè nansha. Kabidi bavwa benza maalu mu mushindu mubi, bibengangana ne Dîyì dya Nzambi.

³⁰ Nenku Samwele uvwa ne. . .cintu cimwepele civwa Samwele mwa kwenza, civwa nkwamba maalu mu ôwù. Kadi yêyê uvwa ne ndambu wa dikandamana mu mwoyi bwa kwenza nanku awu, bwalu aci civwa cilwishangana ne kaaba kiine kavwaye mutumiibwe bwa kumukoleshelabo pöpò, Eli ne mu ntempelo. Kadi Eli wakamba ne: “Akula’s.” Nwamonu anyi? Nenku yêyê kumwambila anu menemene civwa ne cya kwenzeka, civwa Samwele. . .anyi ne: “Dituku dya Eli dyakajika, yêyê bu mwakwidi,” bwalu Nzambi wakaakula, ne Nzambi uvwa utumina Mukenji Wende kudi Samwele muprofeta. Mulela mu mushindu wa pabwawu, mulambula kudi Nzambi mucikàle mwânà. Nzambi kwakula nende, mucikàle mwânà, nenku mwikale umulongolola bwa mudimu uvwa ulwa kumpala. Nenku cikondo cya Eli cikaavwa cyenda cijika.

³¹ Kudi mēyì mapite bûngì pa bulaba leelu wa ndaaya ewu, mu mushindu wa ne mbwalu bukole bupange ne mwa kukola, bwalu adi acipaja Dîyì dya Citambe-mfukilu. Kudi mēyì a mamanya a mu mitu mapite bûngì, mēyì manene a bantu baa bukole beena mamanya a mu mitu, badi, mu ngiikadilu yabo ya mamanya a mu mitu ayi, banyungisha too ne matunga. Kabeena anu bantu baa ne bwāci-bwīdi to, kadi badi banyungisha matunga, bakungwija malongolodi manene, tumpanye tunene, bintu bya tuyaayi tukamone. Nenku muntu mwine’s mmufwanyine kupeta ndambu wa cibwejakaji. Byôbi abi s’mbikumbane kumushiya mu cibwejakaji, mushindu mwine uyaaya maalu ne mudiwu atanta. Nenku kudi mēyì adi—adi ajuuka miikale enza bintu ebi, nenku miikale enza ne Dîyì dya Nzambi diteekiibwe paanyima pale mu kaaba kampanda, Dîyì dilelela diine dya Nzambi.

³² “Nenku Dîyì dya Nzambi,” mudibo bamba, “netumanye bishi ne ke Dîyì dya Nzambi mene?” Bwalu, bwa leelu ewu. . .Mu cikondo aci divwa mu muprofeta mushindikiibwe. Mpindyewu, leelu ewu, tudi tumanya ne n’Dîyì dya Nzambi, bwalu ndimwenesha dya Dîyì dya muprofeta. Muprofeta wa Nzambi nyêyê ewu. Ne Dîyì dilelela dya Nzambi diine ditu anu dyaluja Nzambi mulelela, udi ne mwoyi, Mutambe mfukilu awu, mwikale ne Dîyì Dyende Ditambe mfukilu, mwikale ne dimwenesha Ditambe mfukilu dya Dîyì dilelela. Aapu kaayi ke patudi tumanya ne Dyôdi adi ke Dîyì dya Nzambi. Bwalu, nenku Citambe-. . .Kudi makwabo mapite bûngì mu bipaapu bikwabo, adi miikale anu acipaja Dyôdi adi. Kadi, nuvuluke ne, Dyôdi adi nedibalakane, nedipatakile patooke! Nedyënzè cyôci aci.

³³ Mpindyewu, kudi dîyì leelu ewu mu beena bìdiidi. Ndîyì dinene. Nenku bantu, kakuyi mpata to, mu dituku edi dinene dya cidîidi, neba-. . .Mbabisambakajangane mu ekeleeziya yabo ne bikwabo byônsò. Nenku misangu yâbûngi, aci ncitwâfumu

ku dimona matuku mashaale aa ne, dîyi dya cidiidi didi mu bushuwa bwa bwalu dikole dipite Dîyi dya Nzambi mu ekeleeziya, kabiyi nanku to beena Amerike kabavwaku mwa kwikala benze cyăfùmubù ku dyenza eci to. Nwamonu anyi? Kabavwaku mwa kwikala bacyenzè to. Bu Dîyi dya Nzambi mwa kwikala dilamiibwe diikale ne mwoyi mu ekeleeziya, kabavwaku mwa kwikala benze ntupakanyi ayi to. Kadi dîyi dya cidiidi didi ne bukole bwa dikema pa bulaba leelu ewu kupita Dîyi dya Nzambi, mu mushindu wa ne bantu bakaadi bapaane bwanaabute bwabo bwa bwena Kilisto babushintakaje ku dilongo dya musabu wa dimanyika, wa dilonga dya tulaasa, ne bukookeshi bwa mu maalu a cidiidi. S'mbyenze ne bundu be pa kubimona's. Cintu ciine civwa ditunga dyetu diikale dyenjiibwe, padibo badyenzèle piine, bantu mbajuuke e kwalukila anu cyanyima kadi—kadi kusungula anu cintu ciine cituwva buumukile mu ditunga dikwabo dyadya aci. Nenku kudi—kudi lubwebwe lwa Plymouth Rock, ne *Mayflower* ne bikwabo, bôbò kulwa muneemu emu ne—ne kushikamijabo cibucilu cinene citudi naaci eci. Ncintu ciine citwakalwangeena mvita mikole bwa twètù kupatukamu, twadipingaji anu mu nzadi ya cyôci aci menemene, bwalu Bible udi wamba ne nebiikale anu mushindu awu.

³⁴ Nenku ndongolwelu wa Eli: mwakwidi pamutu paa muprofeta. Muprofeta ke udi Dîyi. Nenku mwakwidi yêyè uvwa ngekeleeziya.

³⁵ Nenku byafiki mu mushindu wa ne byabangi kushaala bidilekelele mu mushindu wa ne Dîyi dikaadi dyenyi kudi bantu. Kabeena badyumvwa to. Pashiishe udi mwa kwamba Dyôdi diine edi, cibi bôbò kabayi baDyumvwa to, bwalu kî mbabalongolole ku Dyôdi to. Pôlò wakamba ne: “Mpungi yêyè upatula dîyi dilubidile, wadilongolola ku mvita nganyi?”

³⁶ Bantu bôbò mbalngolola ku—ku—ku dîyi kampanda dya ekeleeziya, ku mpungi kampanda wa ekeleeziya ne: “Tudi ne bantu bâàbûngì mu kalaasa kaa dyalumingu kupita badi bakwabo naabo.” Aci kaciyena ne cidici cyamba nansha. “Tudi ne bantu bâàbûngì mu dyetu dingumba kupita badi makwabo naabo. Twètù ke badi dingumba ditambe bunene ku ônsò.” Nwamonu's, ku mushindu awu wa dîyi ke kudibo balongolole bantu. Mu mùsèèsù, badi bapatukamu bwa kuya kakeba bantu baa dibweja mu cisumbu. Makumi a binunu bya bantu kuvudija ku binunu mu kampanye kanene, bababweja. Cidi cikoka ntema yabo ncinyi? “Twètù mbadi ne ekeleeziya udi mutambe bunene. Twètù mbadi ne disangisha didi ditambe bunene. Twètù mbadi ne kalaasa kaa dyalumingu kadi ne bantu baa cipidi citambidile. Twètù's mulombodi wa cimenga utu ulwa mu ekeleeziya wetu twètù.” Byônsò abi's mbifwanyine kwikala anu bîmpè, kadi ekeleeziya mwine awu yêyè kayi mulongola ku Dîyi dya Nzambi, ku Mpungi wa Evanjeeliyo, nebiipeshe cinyi?

³⁷ Nenku padi cintu cijuuka cifwanangane anu menemene ne cidi cijuuke munkaci mwa bukalenge bwetu, ncinyi cyènzèki? Ekeleeziya ngudi kayi mujingulule Dìyì dya Mpungi, nenku kî mbamanye cya dyenza to. Mulayi munene wa ditanta wa ne, kampanda mukwabo wa mpolondo wa mamanya a mu mutu neikale mwa kubwela, ke bôbò kusambuka e kuya dyamwamwa dya cintu ciine citu Bible mudyanjile kwamba, nenku bacibweja. Nwamonu's, dîyì dya cidiidi! Nenku aci's cidi cileeja patooke ne cyôci eci cyadyatakaji Dìyì dya maalu a ntendelelu, cyanaana kabavwaku mwa kwikala benze cidibo benze eci nansha kakese, Dìyì dya Evanjeeliyo. Bwalu mbatulaye bintu bipite bûngi, mbatulaye ditanta, nenku kakuyi mpata to ke citwapeta.

³⁸ Kadi, nansha nanku, aci kaciyena cyambila mwena kwitabuuja bwalu nansha bumwe to. Buululaayi mu Mukanda wa beena Ebelu, mu nshapita wa 11, nuteeleje cidi Pôlò Munsantu wamba, mwakenza bôbò abu, mu matuku awu: "Baakalalakana benda bavwale biseba bya mikooko ne biseba bya mbuji, bapangile kantu nansha kamwe, kabayi ne mwaba mwine, kabayi mwa kubwelaku paabo mu cimenga."

³⁹ Mvwa mbala mu Cisangilu cya Nicée, paakajuuka bilumbu binene bya makokyanganyi kwaka ku Nicée, ku Loomo, bidimu nkama isatu paanyima paa lufu lwa Kilisto, mu Cisangilu cinene cya Nicée, paakiimanyina ekeleeziya munene civwa cilelela, biikale baswe Bible. Ne bavwa bakudimune mucima baa cyena Loomo baa ekeleeziya wa kumpala wa Loomo bakaavwa beele bilele biswika, twânji kwamba, cileejiu, bu mutudi ne Noël emu.

⁴⁰ Noël, Kilisto kî mmulediibwe mu matuku makumi abidi ne ataanu a—ngondo wa dikumi ne mwibîdi bu mêmè kunu nansha. Mona's, tukuna tukese twa mu Yudaaya s'tuvwa ne nêjê tente, nenku Yêyè. . . Aci's cidi cibangana ne biprofeta byônsò bikwabo bya Bible. Yêyè wakalediibwa mu muvù wa Spring mùtù bintu bitoloka, bu mùtù bânà baa mikooko bônsò balediibwa. Mbwa cinyi Yêyè wakalediibwa mu cikumbi pamutu paa kulediibwaye mu nzubu? Yêyè uvwa Mwânà wa mukooko. Mbwa cinyi Yêyè kaakabandishiibwa anu naka ku cyoshelu anyi ku cyoshelu Cyende kwakaMupoopelabo misonso, ku nkuruse? Yêyè wakalombodiibwa too ne ku nkuruse. Batu balombola mikooko too ne ku cishipeelu. Yêyè's uvwa Mwânà wa mukooko. Pa nanku Wakaladiibwa cikondo civwa bânà baa mikooko balediibwa.

⁴¹ Kadi, nudi numona, bwa kwenza cyôci aci, bôbò bavwa ne dituku dya dilediibwa dya nzambi-dîbà, byenze ne, mu ndongolwelu wa lwendu lwa dîbà mu cibwashibwashi, dî—dîbà mu matuku ataanu kuumukila ku matuku makumi abidi a ngondo wa dikumi ne mwibîdi too ne ku matuku makumi abidi ne ataanu a ngondo wa dikumi ne mwibîdi, ndyenze anu bu ne kadyena dyenda mene to, dîbà's. Didi—didi dishintuluka

kakese ku dituku ku dituku, dituku dyenda dileepa dyenda dileepa too ne padidi difika mu dituku dyadi didi dile ku ónsò mu ngondo wa mwandamutekete. Nenku pashiishe, mu ngondo wa dikumi ne mwibìdi, dituku dyadi ndìpì ku ónsò. Nenku pashiishe cipungu cipì cya dituku dya makumi abidi ne ataanu aci, kuumukila ku matuku makumi abidi too ne ku matuku makumi abidi ne ataanu, bavwa ne manaya a sirke a beena Loomo ne dyanza dya cibilu cya dilediibwa dya nzambi-dìbà. Pa nanku Jupiter, bu muvwaye mwikale nzambi wa beena Loomo, ke pashiishe bôbò kucipayika mwaba awu, bamba piinaapu ne: “Netwangate Mwânà wa Nzambi ne dilediibwa dya nzambi-dìbà, tubiteeke kaaba kamwe bwa byènzè cibilu cimwepele cinene.” Aci’s mbeele bwa cyômbè musabu! Nenku, kaa, bintu bûngibì bidibo bapayikemu!

⁴² Nenku pashiishe bantu baa bushuwa baa Nzambi abu bavwa baswe bwa kushaala ne Dìyì, bu mudi Polycarpe, Irénée, Martin, bantu banene abu, bantu baa cijila ba kuntwadijilu, bavwa baswe bwa kushaala ne Bulelela abu. . . Nenku paakapicishilabo bwalu abu mu Cisangilu cya Nicée amu, bamwe baa ku bantu abu bakaavwa babengibwe mu mushindu wa ne baprofeta baakabwelamu bafumina mu cipeela badijingile anu cipese cya ciseba cya mukooko, bwa kusombabo mu cisangilu aci. Kadi bôbò mbavwa bamanye Dìyì dya Mukalenge. Kadi ditamba kumanyika, munda mwa matuku awu dikumi ne ataanu aa cidiidi cya mashi ku mènù awu, cyôci e kudyatakaja Dìyì. Pashiishe ke patwalu kupeta bidimu cinunu bya cikondo cya midimà, nwamonu’s.

⁴³ Kadi Nzambi mmulaye ne Mpungi awu neadile cyakabidi. Bantu batu misangu yônsò bateeleja Lubila lwa Dìyì, biikale misangu yônsò anu bakenketa cyûdi wenza ku Dìyì.

⁴⁴ Dìyì dya cidiidi. Nenku twètù mu Amerike ne bantu bakwabo baa pa bulaba, tudi leelu ewu ne diyì didi dyakula bikole, nenku’s ndiyì dya Hollywood. Dikaadi dibakule buloba bujima. Muntu apatuke anu ne cintu kampana mu Hollywood, udi ucisangana cikaadi mu ditunga dijima. Mpindyewu, tudi tumona bîmpè bitambe ne bôbò mbadi balongolole mushindu kampana wa mvwadilu bwa bakaji beetu, pa bidi bitangila nkanzu yabo, ne ngenzeli wabo wa nsuki. Mbôbò badi balongolole mushindu awu wa diwala.

⁴⁵ S’bivwa bikengela ekeleziya ikale mumanye Dìyì dya Mpungi wa Nzambi pa bwine bwalu abu! Kadi kudi cibwejakaji cyàbûngì be bwalu nudi numona bakwabo benza nanku awu, bileejilu. Kanudifwanyikijiku ne mushindu awu wa cileejilu to, bwalu cyôci aci cidi cifwa. Ikalaayi nuumvuumvwa Dìyì dya Nzambi misangu yônsò, cidiye Yèyè wamba pa bwalu abu.

⁴⁶ Nenku pashiishe tudi tumona bîmpè ne, mu Hollywood, badi bajuulamu bintu. Nenku anjaayi kundekela ngakule katanci

kakese pa bwalu ebu kumpala kwa twètù kuya kule menemene. Kuvwa ci—cintu cipatuke anu abidi aa, bwa ne mu—muntu kampanda mu Hollywood . . . Ncyêna ne bwalu nansha bumwe ne muntu awu pândi ngakula apa to, yêyè mmuntu wa cifwaka udi Kilisto mufwile, kadi bidi anu mbwa kunuleeja. Mbakwatakaje kaacintu kakese kadibo babiikila ne, bânà bavwa ne cilele cya kukabiikila maja a divundula mu cimono awu ne “hula-hoop”, hula-hoop, anyi cintu kampanda. Nenku bu nwênù mwa kumona busenji ne bintu bikwabo bidi bishindikija ciine cintu aci, mu bânà bakese. Kí ncintu cîmpè nansha.

⁴⁷ Mpindyewu, Hollywood mmûle tente ne—ne balwanganyi baa mvita ya bingoma. Mpindyewu, muntu yônsò wetu ewu udi mumanye maalu malonda mmumanyeku ne, bantu baa nanku mu matuku a kalekale wawa, bavwa balwanganyi baa mvita ya bingoma bu ba—bantu bakwabo bashiileshiilangane, kabavwa beena mwabo baa nsombelu wa kalolo nansha, bavwa mbantu bakaavwa babenge diitabuujja dyabo, bavwa anu bu mudi Al Capone ne Dillinger. Batu ne dinaya dya Hollywood, ditubo babiikila ku—ku télévision, badibiikila ne: “Mwîshi wa bingoma.” Nenku ngâkumvwa ku *Cikolokolo* bamba dituku dikwabo bwa mulumyana mwine utu wadinaya awu, nî ng’Arness nî nganyi nanku awu, anyi Arness, anyi nyewu ngâpù mwoyi dîna dyende diine’s we, nenku yêyè awu udi ne cya kwangata . . . Udi uleeja mpala wa Matt Dillon wâkadi shérif mu Kansas. Nenku Matt Dillon awu’s uvwa muntu mutulumuke anu mùtù kalulu amu. Yêyè wakaasa bantu makumi abidi ne mwandamukulu mazaji mu mwongo, bantu kabayi benze bwalu to, muye pambelu paa Dodge City bwa kwindila mu cisuku. Nenku pavwa anu muntu ulwa, muntu kampanda uvwa umubiikila umwambila ne kudi dibândi kampanda udi utambakanaku, nenku uvwa ushaala lwa kuntwaku, nenku pavwa muntu awu ulwa, yêyè uvwa umusashila mazaji mu mwongo. Mpindyewu nyewu tujandula ne yêyè mwine awu ke ukaadi “muntu munene” udi ulwa. Mona’s, aci’s—aci’s nkutumisha menemene kwa mpekaatu’s. Kadi bânà bakese baa mu ditunga dyetu edi badi mwa kukulondela bintu bipite bûngi bwa Matt Dillon kupita mudibo mwa kukulondela bwa Yesu Kilisto. Ma—ma—ma—magasins, ma—magasins a maalabale adi ne bintu mushinga mupuutula, ne magasin a bisumbishidi bya bilamba, mmûle tente ne tuu—tuubingoma twa manaya a bânà tulembejeja kuulu, ne tufulu tû—tûdî mwa kusumba nî mpenyi nî mpenyi. Bidi anu bîmpè bwa kuvwala biine abi, kadi ndi—ndi nkwambila paanyi cyanaana, nwamonu’s. Pashiishe bôbô—bôbô, bangendaamushinga, babakula cyôci aci kadi kuzaaza miliyô ya ndola pa kubipaana.

⁴⁸ Tudi ne citudi tubiikila ne, “Dituku dya Patrick Munsantu,” tudi ne bitudi tubiikila ne “mmatuku a congé a ntendeleelu” ebi. Nenku bangendaamushinga nyewu bâbâkulu ciine aci,

kadi kuzaaza miliyô ya ndola. “Dituku dya Baamaamu”, bilongo bisumbu ne bisumbu. Mona’s, dituku dyônsò dicyacya diiliila edi’s bivwa bikengela diikale dituku dya kuneemekela bwa maamu. Padiye usanganyiibwa kule mwaba kampanda, mukulakaje, nda kamumona. Aci neciikale ne mushinga kupita cilongo cyônsò cyûdi mwa kumutumina, anyi nî ncinyi nî ncinyi cyônsò. Nwamonu’s, kadi bôbò badi babakula ciine aci. Aci’s ndîyî’s, nenku—nenku twêtù peetu nyawu twadibwinki mwômò amu. Twamb’eku twamb’eku, kabyena anu bîmpè to. Kadi cinwenza ncinyi? Nwamonu’s, tudi—tudi anu . . .

⁴⁹ Ndi nditacisha bwa kufika ku mushindu wa ne nwwâmbilèku cintu kampanda, cîndî—cîndî mêmè ngitabuuja. Dîyî ke didi kadiciyi ditamba kupeteka to, Dîyî dya Nzambi.

⁵⁰ Mpindyewu, nyewu tujandula ne bôbò ke badi baleeja dikàsà dya kulonda. Nenku nukaadiku bamone bîmpè anyi? Bânà beetu bakeke balela baa balume bakaadi bashaale ba—“Ricky” ne ba—“Elvis.” Wèwè ne mwànà mwikale ne dînà adi, dishintulula lukasa, umwinyike nansha dînà ne “nomba umwe” anyi “nomba ibidi,” anyi cîngà cintu. Kwidikijee, aci cidî cikwacisha bwôwà. . . Wèwè udi wamba ne: “Cidi dînà dyumvwija cidî ne bwalu kaayi?” Mona’s, mbushuwa, s’cidi cyumvwija cintu kampanda. Dînà dyebe didi difila ngiikadilu kampanda ku nsombelu webe. “Mpindyewu, Mwaneetu Branham, abi’s ukaadi mu dilonga dya nomba’s.” To, kî nnanku to! Mêmè ndi mu EMU MMUDI MUKALENGE WAMBA! Mbwa cinyi buvwa Yakobo, uvwa ne nsombelu upetangana ne dînà dyende, bu—bu mudingyanganyi, munyengi wa myaba ya bende, Yakobo. Nenku paakamushintulula Nzambi, Yèyè wakamushintulula dînà. Nzambi wakashintulula Shaula e kushaalaye Pôlò, Simona kushaalaye Peetelo. Mbushuwa ne, dyôdi didi anu ne cintu kampanda. Nenku Ricky ne Elvis, ne mênà a mushindu bu nanku awu, ndînà dya cyena Amerique dya bwena leelu didi disaka mwànà dimubwinka buludiludi mu maalu awu biikale bidyenzekela. Nuumvu cîndî njinga kwamba anyi?

⁵¹ Mpindyewu, ndi ntekemena ne cyèna. . . Bikengela ngalukile cyanyima bwa ncilu kutamba kulaluka kuya kwa naka mwaba ewu, (nuumvu cîndî njinga kwamba anyi?) mu mushindu wa ne nudi bafwanyine kupanga kuumvwa. Kadi bintu byônsò ebi kabeena nansha babyumvwa kudi muntu wetu yônsò wa patupu ewu to. Kèna ubyumvwa to, bwalu udi ne mmwenenu kampanda. Ke cyende cyônsò cidiyè uteeleja, mmèyî awu.

⁵² Kudi dîyî dya beena nkindi, dya Communisme, biikale balaya cintu kampanda cidibo bôbò biine kabayi mwa kukumbajaku to. Kadi paabi ciibûngî cya beena Amerike pa lukama bakaadi badyèlè anu mu Communisme mwine amu. Mpindyewu, mêmè ewu mvwa muye mu Communisme amu, mu matunga a Communisme’s we, mu Allemagne, ku luseke lwa Berlin kudi dibà dipatukila. Bavwa ne nzubu minenaanaale

bwa kuleejabo lwa pambelu-pambelu. Bikengela kubwelela lwa munda mwayi amu, kayena nansha mijikija to. Aci's mbubanjji bwa mafi, biikale bateeta bwa kutonkola cintu kampanda.

⁵³ Nenku, mu Russie, mwaba mwine udi Communisme mulediibwe. . . Byôbî biine, kukaadi bidimu byâbûngî, pâncîvwâ muyiishi wa nsongalume, twambe ne kukaadi bidimu makumi asatu ne bisatu, pacivwa Nazisme, Fascisme, ne Communisme bicîkâlè bijuukilaku, ngâkamba ne: “Ndi ngamba mu Dîna dya Mukalenge! Bwônsò bwabi nebibande too bikajikile mu Communisme.” Kadi, nukaadiku beele meeji, Nzambi s'mmutushiile kajila kaa twêtù kupatukila, bu twêtù mwa kukalonda. Kudi anu cya pa lukama cimwe cya Russie cidi mu Communisme, cya pa lukama cimwe, kadi bôbò abu ke cya pa lukama cidi cikookesha. Cya pa lukama cimwe cya Communisme. . . cya pa lukama cimwe cya Russie ncidu mu Communisme's we, kadi bôbò abu ke badi bakookesha.

⁵⁴ Nenku bya mwomumwe, Hollywood nkaaba kamwepele cyanaana, kadi bôbò mbadi bakookesha.

⁵⁵ Pabwîpî ne cyabisatu cimwe anyi byabisatu bibidi bya bantu mu États-Unis batu baya mu ekeleeziya, ne biikale bidimba bya ekeleeziya, kadi mbôbò badi bakookesha mu mangumba awu.

⁵⁶ Cîdî cikengela bwa Communisme kuntu kwaka mbwa Dîyî dya Nzambi kujuukadi munkaci mwabo, nenku Dyôdî ndidi difwanyine kumushiya ku bundu.

⁵⁷ Mu Finlande, paakabiishiibwa kânà kaa balume ku bafwe mu dituku adi, nenku bôbò munkaci mwa kuya naanyi ku ntanta wa kupita misèsù mitwue ku isatu, mwaba uvwa kânà kiine aku kabiishiibwe, ku bafwe; basalaayi baa ci-Communiste, baa cyena Russie, biimane paapa bakosa mpala mu mushindu wa cyena Russie, binsonji bibatunkumukila pa matama. Baakamba ne: “Twêtù tudi baswe kwakidila Nzambi udi ne bukole bwa kubiisha bafwe.” S'mbwa kalèngù kadi naako ekeleeziya wa Katolike ne ekeleeziya wa ba-Luthériens, ne mangumba ônsò awu, bangate mfranga yônsò, baasa malongolodi, kabayi ne cidibo bapa bantu to. Biikale ne nsombelu anu bu wa bantu bakwabo bônsò aba. Kukaadi. . .

⁵⁸ Cîdî Russie ukengela mbwa muprofeta ajuuke mu cyalu mwikale ne Dîyî dya Mukalenge, udi mwa—mwa kubwikidijangana mukana. Ke piikala bya pa lukama makumi citeema abi mwa kukookesha.

⁵⁹ Cîdî Amerike ukengela n'Dîyî dya muprofeta wa Nzambi, mufwanyine kwimana e kupiisha Hollywood, ne kupiisha bintu ebi mu Dîna dya Yesu Kilisto, nenku Ekeleeziya wa Nyuma Mwîmpè neakookeshe. Cibwejakaji cyâpîci bûngî, nwamonu's, mêyi adi abengangana ne Dyôdî adi nga'âpîci bûngî.

⁶⁰ Ekeleeziya, dyende dîyî yêyè, yônsò udi ukeba anu bwa kuvudija bidimba. Ba-Baptistes mbaswe bangate bôbò cyônsò

aci, ba-Méthodistes mbaswe bangate bôbò cyônsò aci, ba-Presbytériens. Twêtù bônsò byôbi ebi mbitudi naabi. Nenku beena Katolike bôbò mbenze anu bu ne nebangate cyônsò aci, ne bôbò biine's ke baacyangata. Adi ke Dìyì dya Nzambi dya mu Bible anu pa dyôdì menemene. Bôbò ke baakookesha.

⁶¹ Kadi ndekeelu wa byônsò Nzambi Mutambe Bunene wa mu Dyulu ke wakookesha. Baa Cijila mbaakookesha, dîngà dituku, bu mudi Bible mwambe. Bôbò mbaakookesha.

⁶² Mèyi bûngiwù akwacisha ne bwôwa's we! Pashiishe kudi dîyì dya muprofeta wa mashimi. Adi's ndîyì dya dikema, muntu udibiikila yêyè mwine ne mmuprofeta. Muprofeta, mu bushuwa bwa bwalu, mmuyiishi. Mwaku wa bwena leelu ewu "muprofeta" kakuyi mpata udi uumvwija anu "muntu udi uyiisha mwikale musonsola." Kudi muntu wimana ne udibiikila yêyè mwine ne mmuprofeta, kadi ubenga kwitaba Dìyì dya Nzambi, ubenga kwitaba Bulelela bwa Nzambi. Kudi mèyi mapite bûngì!

⁶³ Kwăpîci tusunsa tukese cyanaana, kuvwa mwaneetu wa balume kampanda pambelu paapa undombola mwikale undeeja mwaba wa mêmè kubwelela bwa kubanda kufika apa nenku, kadi mêmè. . . ngela meeji yêyè wădîkonkù bwa cinyi ngăbândi ngenda ndonda mùsèsèsù kadi mêmè kunyunguluka too ne pashiishe kwalukila. Pawikala mwab'ewu, mwaneetu, mvwa munkaci mwa diteeleja cintu kampanda, civwa mbalunda beetu—beetu baa diikala, baa bafiike dikoba. Badi ne ntempelo muneemu, bamwinyike dînà ne: "Elijah Mohammed", anyi cintu kampanda ne: "Eliya Mahomet wa kânà." Mbajuuke ne diyi kampanda, biikale bamba ne bôbò ke diyi dyapatula cisa cya ba—beena dikoba difiike mu cimvundu cinene eci. Aci, nudi numona's, bwalu menemene budi ne, Muzulumanyi wabo—wabo—wabo bôbò awu udi mwaba ewu, Mosquée wabo awu. Mona's, kanwenaku numona ne, maalu miine adibo balonda pa bwine bwalu abu, s'ngaa mafi!

⁶⁴ Bantu baa diikala, anu bu mudi batooke, ne baa dikoba difiikuluke, ne baa dikoba dya kalaabi, kanwalukidi ku—ku cyena Muzulumanyi to, kadi alukilaayi kudi Kilisto, mèyi makulu miine adi Bible ulongesha. Cyena Muzulumanyi cidì cibegangana ne Dìyì. Mpindyewu, mêmè ngăkapeta dyèsè dya kufikisha ba-Muzulumanyi binunu dikumi kudi Kilisto musangu umwe mu Durban, mu Afrique du Sud. Kacyena citwala cîngà cintu to anu dilonga dya maalu a nsombelu. Ne dilonga dya maalu a nsombelu paadi ndîmpè padidi kadiyi dibenga kwitaba Dìyì. Kadi padi dilonga dya maalu a nsombelu dibenga kwitaba Dìyì, aapu kaayi dilonga dya maalu a nsombelu ndya mafi. Didi dipatula dîyì dilubidile. Kudi bintu byâbûngì byapita pa kuumusha Dìyì dya Nzambi, bu mwakamba Yesu ne: "Maulu ne buloba nebipite, kadi Dìyì Dyanyi kadyadyakupita

nansha.” Pa nanku, nudi numona ne tudi ne cya kushaala ne Dîyi, Dîyi dya lubila.

⁶⁵ Bantu bapite bûngi badi babwejakaja bintu! Bantu badi bajuuka, kabamanyi Dîyi to, nenku bamba bintu, pâmwâpa byumvwika menemene ne mbya lungenyi. Communisme s’ncintu cya lungenyi: “Bantu bônso biikale anu mwomumwe. Kakucyena kabidi bya ba-capitalistes to, bônso nebiikale ba-Communistes.” Nukaadiku banji kwimana bwa kunana lungenyi bwa kuumvwa ne nditabuluja dya mafi anyi, Communisme mwine awu? Nenku muntu mwine awu mmutentwile ciine cyônso aci pa citembelu kaayi? Kudi... Yesu wakamba ne: “Nyuma ibidi ayi neitambe kwikala mitwangane nkundu, mu mushindu wa mifwanyine kuseswisha ne Basungula biine bu byôbi mwa kwenzeka.” Nenku byônso bidi naabi dyabulu ebi, ndikudimika dya bidi Nzambi mufuke. Mpekaatu m—mbwakane bukudimika. Mashimi m’Bulelela buleeja bukonyangale. Masandi adi—adi, ncyenzi cyakatutumina Nzambi dîyi bwa twêtù kwenza, kadi cikudimika. Bupidya bwônso ebu ndikudimika dya diitabuuja. Bikengela ubenge kwitaba Bulelela bwa wangate—dikudimika. Nwamonu’s, ololaayi mêyi aa, nùlèlè ku diteeta dya Dîyi bwa kumona ne m’Bulelela anyi.

⁶⁶ Kaa, s’tudi bafwanyine kushaala twenda twakula anu kwakula, pa miine mêyi a leelu aa, kadi dibà dyetu ndyedi dyâpîci. Kadi, mêyi mapite bûngi mu mushindu wa bantu kabaciyi bamanye ciine cya dyenza. Ndekeelu wa byônso Méthodiste neúmfwè muyiishi wa ba-Baptistes, neayeku, neashaaleku ntanta kadi pashiishe aye kudi ba-Luthériens. Ne munkaci mwa beena Mpenta paamu, badi ne tusumbu tushiileshiilangane, ewu uya kudi aka, ne ewu pende uya ku kakwabo aka, pashiishe ukaadi utwa kumpala utwa paanyima. Aci’s cidi cileeja ne kwêna mushindame kaaba kamwe to. Teeleja Dîyi Dyende! Ke Dyôdi edi, difunda pa mabeji, Dîyi, Dîyi nedishindikiibwe piikalaDi Bulelela.

⁶⁷ Bukwâèkèleeziyâ kabucyena bumanye cya dyenza, beena bidîidî badi mu cimvundu cinene. Maalu ônsò mmamweke ne adi mu cimvundu cinene. Bakwetu bakaadi banyeema muneemu, cintu kampanda cikwabo cijuuuka, jâketè kampanda, nkooici kampanda. Pâmvwâ mu Loomo, badi ne misonso mijaadikiibwe dikumi ne citeema mishiileshiilangane iwabô bapoopele Yesu mu byanza; paaku’s kudi anu isatu cyanaana, kadi bôbô mbapete mulubu wa ne iwwa misônso mishiileshiilangane dikumi ne citeema. Mpindyewu, bidi byenza cinyi pa kumanya ne muntu kampanda ngudi ne musonso? Kilisto kaakatushiila misonso ya twêtù kwikala tukuukwila nansha, Yêyè wakatushiila Nyuma Mwîmpè, ku Dîyi Dyende! “Bimanyinu ebi nebifile aba badi biitabuuja, bôbô nebiikale ne musonso wa ntwadijilu awu”? “Nebiikale ne... Bimanyinu ebi nebifile aba badi biitabuuja,

nebiikale beena dingumba dîndi Mêmè mwase”? Yêyè kaakaasa nansha dimwe to. Nwamomu mudi dîyì adi dibengangana anyi?

⁶⁸ Kadi: “Bimamyinu ebi nebifile aba badi biitabuuja; mu Dîna Dyanyi bôbò nebiipate badémons.” Ke Dîyì ndyadi. “Nebaakule myakulu mipyamipya; nebakwate nyoka ne byanza, ne yôyì kayaakubenzela bwalu. Bôbò banwe bintu bidi bishipangana, kabyakubatacisha nansha. Bôbò batenteketele babeedi byanza, babeedi nebasangale.” Nenku nwabataleelaayi byôbì bintu ebi poopamwe ne bikwabo byônsò bisanga bya mu Mifundu.

⁶⁹ Mpindyewu, abi nkaayaabi kî mbyashindika bwalu to, nansha kakese. Mwaba awu ke utudi twêtù beena Mpenta bakangacile njila wa patupu. Yesu kaakambaku ne: “Bààbûngì nebalwe Kûndi mu dituku adi, bamba ne: ‘Mukalenge, mêmè ewu ncyakenzaku bintu bya bukole mu Dîna Dyebe anyi? Ncyakambaku biprofeta mu Dîna Dyebe anyi? Ncyakenzaku byônsò ebi mu Dîna Dyebe anyi?’” Nenku Yesu wakamba ne: “Nguumukilaayi apa, nwênù benji baa bubi, kacya Mêmè nцитuku mwanji kunumanya nansha.” Nudi numona anyi, nwênù bânà beetu baa bakaji ne baa balume, cîndi ntamba kupiishila ne kufundila lukongo elu? Udi mufwanyine kwakula mu myakulu anu mûtù bantu ne Banjelo baakula, udi mufwanyine kuja maja mu Nyuma mwikale unyunguluka ekeleeziya mujima, abi kabvena bipetanganaku ne Cyôci aci nansha.

⁷⁰ Mêmè nkaadiku mumone ba-Muzulumanyi baja maja benda banyunguluka nanku awu. Nkaadi muumvwe ngangabuka . . . cituudilu cya mpakaamanga, kumona baloji bakaji bajuuka kuulu baakula mu myakulu ne bayandamuna, bamba maalu anu menemene muvwawu ne cya kwenzeka, paawu enzeka anu mushindu awu. Nkaadiku mumone nansha kîdiyô wetu ewu ujuuka wimana, ufunda mu myakulu myenyi, ne kuvwa anu muntu umwepele uwwa mwa kubibala, ciine aci ciikale cifumina kudi dyabulu. Kwêna mwa kweyekela kwebe kwa Cyendelele kûyaayà pa disaluka kampanda to. Sataana udi mwa kutentula dyônsò dya ku masaluka awu. Kabiyi . . . Bwalu mbwa kumanya Kîlîsto, cintu kampanda ciikale cishintuluka mu nsombelu webe. Tangila nsombelu webe bîmpè kadi umukumbajangane ne Dîyì, nenku umone mwaba ûdi. Kudibalulwila bwalu ne bwalu, cya bushuwa.

⁷¹ Nansha mudiku mishindu yônsò ya ditentula eyi, mêmè a mashimi, baprofeta baa mashimi, bintu bikwabo byônsò bidi munkaci mwa dijuuka ebi, Yesu utu anu mwambe, nansha mudiku biine byônsò ebi: “Muntu yêyè muumvwe Dîyì Dyanyi ne muNdonde.” Yêyè udi Dîyì. Teelejaayi, mudimu Wende udiye mutupe wa dyanza leelu ewu, munkaci mwa mêmè ônsò aa. Byôbì biine, mêmè’s ngâmbì ne nebitwângâtè mêmè bwa kuleeja patooke miine mêmè ônsò aa. Nenku bidi bipa bantu cibwejakaji, s’ncintu cyenza luse’s. Nenku, ndekeelu wa byônsò, kwadyakupeta mpunga mwibidi to, bikengela wangate Cyôci

eci mpindyewu. Udi mufwanyine kuyi mwa kupeta mpunga diloolo edi. Udi mufwanyine kuyi mwa kupeta mpunga maalaba mu dinda. Mmpindyewu ewu! “Panudi nuumvwa Dîyî Dyanyi, kanukoleshi myoyi yenu to, bu mu matuku a dinsalula. Ke dîbà ndyôdi edi mpindyewu. Dîbà dya kwanyishiihwa ndyôdi edi didi muntu yêyè muswe kuumvwa Dîyî Dyanyi.” Aci nciswe kuleeja ne Dîyî Dyende divwa anu ne cya kwikalaku too ne munkaci mwa cimvundu cinene cyônsò eci. Yêyè ucidi anu ne Dîyî! Bwa cinyi? Dîyî Dyende nedishaaleku toototo. Ndyôdi edi: “Maulu ne buloba ne bipite, kadi Dîyî Dyanyi kadyakupita nansha,” Dîyî Dyende.

⁷² Twānji twangataayi, twambe ne, tusunsa tukwabo tutaanu, lukasa lukasa. Nudi mwa kushaala, nenushaale too ne dîbà adi anyi, anyi tusunsa ndambu? Bwa mpindyewu, nêndwijakajè. Twānji twangataayi bamwe bantu baakuumvwa Dîyî edi ne baakaDitumikila. MwakabenzejaDi maalu, cyakabafikishaDi ku dyanza. Mpindyewu nênsihyè ku luseke Mifundu ya—yâbûngî mwaba mwine ewu, anu bwa mpete bwa kunuleeja buludiludi mwakashintululaDi nsombelu yabo ne byônsò biwba bibatangila, mushindu wakashaalabo bimonyamonya, citudi twêtù tubiikila ne “cimonyamonya” aci. Muntu yônsò ukaadiku mwitabuujè Nzambi ewu, bavwa bamwangata anu bu ne ncimonyamonya. Mbwalu, wêwè mwikale mu mmwenenu wa baa pa buloba, kudi kaacintu kampana mu wêwè kiikale kakelebuka. Bwa kwikala mwena Kilisto bikengela wikale cimonyamonya. “Bwalu aba bônsò badi ne nsombelu wa difwana dya Nzambi mu Kilisto Yesu nebakengeshiibwe kudi baa pa buloba. Yêyè wakadi pa buloba, ne baa pa buloba baakafukiibwa kudiye Yêyè, kadi baa pa buloba kabaakaMumanya to.” Lukasa lukasa mpindyewu, teejejaayi ne ntema bu mutukaadi twoya.

⁷³ Adama uvwa uumvwa Dîyî Dyende, mu citaleela cya diloolo, ne uvwa ubwela Nende mu dyumvwangana. Kakuvwa dipiila kudi Adama to. Yêyè uvwa uumvwa Dîyî dya Nzambi, ne uvwa wamba ne: “Taatu, nyewu nkaadi ndyolola mpindyewu bwa kulaala tulu.” Ne uvwa udyolola, mwikale ne Èva mu diboko dyende, ntambwe, cisumpantambwe, ne nyama ya cisuku iwwa idyadija mimunyungulukile, kakuyi bwalu bubi bumwenzekela, kamuyi mushindu wa yêyè kusaama, kamuyi mushindu wa kudikonka ne neabiike mu dinda anyi, bôbô’s neabiike. Adama uvwa uumvwa Dîyî Dyende mu mushindu uvwabi bikengela kuDyumvwa.

⁷⁴ Kadi dîngà dituku yêyè kuumvwa dîyî dya mukajende. Bikengela ndekele bwalu abu bwa katanci. Kadi wakuumvwa dîyî divwa kadiyi dikengela to, nansha muvwabi ne mmukajende amu, cintu cimwepele ciwaye pende naaci ciwva citambe kuswikakana nende pa buloba. Mbwa cinyi yêyè kubenga kumwandamunaku, bu mwakandamuna Yobo ne: “Wêwè’s udi wakula anu bu mukaji mukutakane”? Nenu bu yêyè

mwenze nanku awu, bukwabantu bwônsò buvwa mwa kwikala ne mwoyi pamutu paa kufwabu. Cyôci aci ncyakashintulula mùyaayà bantu ne mùyaayà bikondo. Kadi yêyè uvwa uumvwa Dîyì kampanda dya Nzambi, mwikale ubwela naaDi mu dyumvwangana, kadi paakakudimukilaye. . . Yêyè wakamanya bishi ne mukajende uvwa mupiile? Vulukaayi ne, bivwa byenza disanka.

⁷⁵ Tudi twela meeji leelu ewu ne bulongolodi bwetu, ekeleeziya wetu, tudi twela meeji ne ditanta dyetu leelu ewu Nzambi ngudi utufukishila mimwemwe. Bimweka anu bîmpè's. Byôbi's byakamweka anu bîmpè paakiimana Mika kuntu kwaka kumpala kwa baprofeta nkama inaayi, pavwa citupa cijima cya buloba ciikale cyabo bôbò, beena Peleshete basombelemu, anyi beena Suliya's we, s'byakamweka bîmpè's. Baprofeta aba bavwa bamba bôbò ne: "Patuka nda kuntwaku, buloba abu mbwetu twêtù. Nda ubunyenge!" Kadi aci kacivwa Dîyì dya Nzambi nansha. Nenku ke Mika kukudimuka e kwela dîyì adi mulawu. Nenku yêyè wakamanya munyi bwa kwenzaye cyôci aci? Mbwalu cikeena-kumona cyende yêyè civwa cikumbanangana menemene anu ne Dîyì. Awu ke mushindu umwepele wa kweyemena cyôci aci ne kucimona leelu ewu, bikengela ciikale ciimanyine pa Dîyì.

⁷⁶ Nenku nwamonu bîmpè anyi? Paanyima paa Adama mumane kuteeleja dîyì dikwabo pamutu paa Dîyì dya Nzambi, dya mukajende sungasunga. . . Nenku ekeleeziya udi munkaci mwa kuteeleja dîyì dya bulongolodi bwende, mwikale ubeela twitabaayi munda pamutu paa Dîyì, ubalekela biikale ne nsombelu wa mushindu wônsò udibo baswe awu. Bu mudibo anu baya mu ekeleeziya ne muntu mwikale cidimba cya ekeleeziya kampanda, ke cyônsò cidi ne bwalu. Mwonji udi naawu mwena kwitabuuja pa buloba udi utamba kumuswika, bwabo bôbò, ngekeleeziya. Kadi bwa mwena kwitabuuja, mwena kwitabuuja mulelela, mwonji udi utamba kumuswika n'Nyuma Mwîmpè, n'Dîyì dya Nzambi.

⁷⁷ Pa nanku's nwâjandùlù ne Adama wakadimwena ne ukaavwa mu ngiikadilu kaayi, ke kuumvwaye Dîyì dya Nzambi dimubiikila cyakabidi, nenku yêyè mwikale musangu awu muvwale mabeji a mfigi. Kadi civwa ndîyì dya dimupiisha naadi ne: "Ciwênzèdi nunku ncinyi?"

⁷⁸ Ntu ngaadikonka bwa Amerike leelu ewu, anyi baa pa buloba mu mutooyi wabo wa cipapu wa maalu a ntendelelu ewu, bu mudiwu kwôkò emu, ne Amerike mwikale ubucikila, biikale bamubucikile, neciikale ntendelelu wa ditunga dijima kataataka. [Citupa cya mukaba wa mêyi munda mutupu—Muf.]

⁷⁹ Udi mwimanyine kumpala kwanyi nganyi? Ndi mumanye ne mmikaba ya mêyi ne yôyi eyi iyaaya pa buloba bujima. Tudi ne ndongamu wa mikaba ya mêyi, bwa Dîyishi dyônsò dikafike pa buloba bujima, matunga makwabo ônsò.

⁸⁰ Ee, mpindyewu nwênù baswe kutangila bwa kumona, nudi biimane bavwale anu mabeji a mfigi. Padi Dìyì dilelela dya Nzambi dipatuka, kî mbamanye cya dyenza bwa bwalu ebu to. Didi difila cibwejakaji, kî mbamanye cya dyenza to.

⁸¹ Lukaksa lukasa, Noa wakumvwa Dìyì dya Nzambi. Civwa mbwa kudilongolola bwa kusungila mwoyi wende, nenku yêyè wakalonda mêyi akamwambilabo bwa kulonda ne wakiimana.

⁸² Muntu yêyè muumvwe Dìyì... Teelejaayi mpindyewu, kwataayi bwalu ebu bîmpè menemene. Kanupangi kubukwata to. Muntu yêyè muumvwe dîyì dya cintu kampanda, ne Dyôdi dijaadikiibwe ne n'Dìyì dya Nzambi, ne pa dîbà dyadi, ne pashiishe dyôdi adi diikale dipatukila kudi muntu mwena diînà, maulu ne buloba ne bipite kadi Dìyì adi kadyena mwa kupitaku nansha.

⁸³ Noa wakumvwa Dìyì, nenku yêyè kupiisha baa pa buloba. Nenku bôbò baakamuseka bamutangile mumpala bwalu Mukenji wende—wende kauvwa upetangana ne bipeta bya mamanya a mu tulaasa to, kadi mvula yakaloka ne yakabutula buloba bujima. Nwamonu anyi? Dìyì dyende dyakapatuka adi, dimiinu divwa diteekiibwemu. Mu cikondo cyônsò mbyenzeke anu mushindu umweumwe awu.

⁸⁴ Samwele, paakatabulukaye ku dyumvwa dya Dìyì dya Nzambi, bwa ne uvwa... bwa kutungunukaye ne dipiisha Eli, muntu wâkamudiisha mwine. Muntu mene wâkadi kudiye bu taatu ne wâkamukolesha ne kumudiisha.

⁸⁵ Nwênù bambi naanyi, ke cîngenzà anyi? Bambi, misangu mivule, biikale biimanyine pa bishimikidi ne twitabaayi yabo ya mangumba, biikale mu mpaaya yabo ne mikanda ya dijaadikiibwa dyabo, mibapa kudi tatwâbò mwine, bulongolodi bwine budi bubadiishediishe ne kubuukucisha ne kubakolesha ne kubateeka mu myânzù mu ekeleeziya, ne kubateeka mu disangisha kampanda, bikengela anu wêwè kushikula mutu ku bidibo bôbò balongesha abi. Nwamonu anyi? S'ncifwanyine kwikala cintu cya cikwacisha bwôwâ's bwa musadidi mulelela wa Nzambi udi uumvwa Dìyì dya Nzambi kadi bimukengela kupinganyina bulongolodi bumwebumwe budi bu mamwëndè wâkamulela abu, ukabambila ne: "Nudi bapiishiibwe bwalu kanwena nwakidila Dìyì edi." S'mbwalu bukole!

Bivwa bikole bwa Samwele. Kadi yêyè uvwa muprofeta, bivwa bikengela kwenzaye nanku. Nansha byôbi mwa kutapa mputa anyi to, bivwa anu bikengela kwenzaye nanku nansha bya kumona lufu.

⁸⁶ Môsà wakumvwa Dìyì dya Nzambi. Yêyè uvwa mûle tente ne mamanya a dilonga dya maalu a Nzambi mu tulaasa. Uvwa mumanye *bibweledi* ne *bipatukidi* byônsò, kadi byôbi abi byakapangila bwalu. Paakumvwaye Dìyì dya Nzambi, Môsà kaakashaalaku umweumwe awu to.

87 Nenu muntu nansha umwe katu ushaalaku umweumwe awu nansha. Udi mufwanyine ku—kuumvwa Dîyî diikale dyakula mu maci ebe, kadi paudi uumvwa mu mwoyi webe, Dîyî diikale dyakula, wamonu's, aapu kaayi ke paudi uumvwa. Kutu umona ne dîsù dyebe to. Utu utangila ne dîsù dyebe, umona ne mwoyi webe. Udi umona cintu kampanda, wamba ne: “Ncyêna anu ncimona to,” udi muswe kwamba ne kwêna ucyumvwa to. Kutu uumvwa ne maci ebe to, utu uumvwa ne mwoyi webe. Misangu mivule maci ebe atu umvwa Dîyî dilelela dya Nzambi, kadi Diikale dimata panshi ku luseke lwebe anu bu mudi mâyî amata pa masala a mpaatu. Kadi mu bushuwa bwa bwalu paudi uumvwa, udi uumvwa ne mwoyi webe.

88 Nenu mamanya ônsò a dilonga dya maalu a Nzambi mu tulaasa avwa Môsà naawu awu, kavwa anu muumvwe Dîyî dya Nzambi nansha. Kadi dîngà dituku Nzambi kubiikilaye mulami wa mikooko ewu wa bidimu makumi mwandamukulu lwa ku luseke lwa mukuna ne kwakulaye nende, ke yêyè kuumvwaye Dyôdi adi. Ke Yêyè kufila cijaadiki cya ne Yêyè uvwa Nzambi. Cintu cya kumpala cyakenzelaye Môsà, civwa ncyá kushindika Dîyî Dyende ne: “Ndi ntүүлuka, ngävùluku cîngàakalayà.”

89 Nenu eci ke cyakalayaYe bwa matuku a ndekeelu. Uvwa ne cya kajuula cisamba munkaci mwa baa Bisamba bya Bende, ne milayi yônsò.

90 “Cyôci eci ke cîmvwà Mêmè mulaye.” Yêyè ne: “Môsà, vuula bilatu byebe.” Mu mêyî makwabo, twa Cyôci eci mushinga. “Mpindyewu ela dikombo dyebe panshi.” Nenu ke ci—citupa cya mucî cyûme cyangula mu cipeela aci kwandamukaci nyoka, nenu Môsà kumukwataye, ke kwandamukaci cyakabidi mu mushindu uvwaci. Nwamonu anyi? Ke yêyè kuumvwa ne uvwa n’Nzambi, bwalu Nzambi uvwa mwambe, Dîyî dya Nzambi, Dîyî divwaye Yêyè wakula, dyamba ne: “Ela dikombo didi mu cyanza cyebe adi panshi.” Ke Dîyî dya Nzambi ndyadi. Kuteeci kwenza cintu cya mwomumwe aci to, aci kî n’Dîyî dya Nzambi bwebe wêwè to, adi n’Dîyî dya Nzambi bwa Môsà. Dîyî dya Nzambi bwebe wêwè *ndyedi!* “Ela dikombo panshi.” Kwandamukadi nyoka. Yêyè ne: “Mpindyewu ukaadi umuciina anyi? Mukwacila ku mukila,” nenu yêyè kwandamuka kabidi. Dîyî dya Nzambi bwende yêyè. CyakenzaYe ncinyi? Nzambi wakashindika Dîyî Dyende.

91 Mwva mupete dibiikila ku telephone muneemu emu kukaadi ndambu wa ngondo, mitwe ku, kukaadi, kaa, kukaadi bu cidimu cijima nanku awu, kukaadi kupite cidimu. Kaamaamu kakwabo ku luseke lukwabo lwa nshinga wa telefone, mwikale ne muyiishi wa ba-Baptistes ne muyiishi wa beena Mpenta. Ke yêyè ne: “Mwaneetu Branham, Mukakenge wamvwiji muprofeta mukaji.”

Mêmè ne: “Mbîmpè.”

92 Yèyè ne: “Udi mumanye’s, mbangambile ne wêwè ke udi mwambe ne udi—udi mufile bujaadiki ne mudimu wanyi ngwa kudi Nzambi.”

93 Mpindyewu, mêmè ncyêna mwa kwenzaku aci nansha, aci’s ncibengangane ne Dîyi. Ke mêmè kwamba ne: “Inâbânzà, aci nntupakanyi. Mêmè mwine ncitu nansha mukumanye to.”

94 Nenku muiiishi wa ba-Baptistes, nkaavwa mumuumvwe, nkaavwa muumvwe muiiishi wa beena Mpenta awu. Ke mukaji awu ne: “Ee, s’ndi munkaci mwa kwenza disangisha mwab’ewu.” Ke yèyè ne: “Mukalenge udi munkaci mwa dyenza maalu manene.”

95 Mêmè ne: “Ndi nsakidila Nzambi bwa bwalu abu.” Yèyè ne. . . Mêmè ne: “Yèyè ukaadiku mukwambile bwalu kampanda anyi?”

Yèyè ne : “Eyo, ndi ne ndongamu munene munkaci mwa kwenzeka.”

96 Mêmè ne : “Bilenga be.” Mêmè ne: “Mpindyewu, ndongamu webe mwine awu udi bishi?” Mêmè ne: “Cidi Mukalenge mukwambileku ncinyi?”

97 “Mmwambe ne: ‘Nda mu Phoenix, Arizona, mu matuku a ngondo bûngi *kampanda* bûngi *kansanga*, pashiishe nênkupe Dutchman Gold Mine [Mine wa Ngôlò wa Mwena Hollande—Muk.] utu mujimine awu, nenku newangate ngôlò udi usanganyibwamu awu bwa wâya kakwacisha nende batumiibwe baa pa buloba bujima.’” Piine aapu mpatudi twêtù bônso aba bamanye ne Dutchman Gold Mine utu mujimine awu mmwanu patupu utubo beela. “Ke mudiYe mwambe nanku awu.”

98 Mêmè ne: “Ee, imana nkwambile mushindu wa wêwè kujandula ne cintu aci n’Nzambi anyi to.” Mêmè ne: “Wikale mwaba mwine awu mu dituku diine adi. Nenku byôbi byenzeke ne upete Dutchman Mine utu mujimine awu, aapu kaayi n’Nzambi awu. Wêwè kuyi mupete Dutchman Mine utu mujimine awu to, nanku unyingalale ne wipate nyuma wa mashimi awu akuumuke.” Mushindu awu ke wa dijandula ne n’Nzambi anyi to.

99 Nzambi kwambaye ne: “Môsà, ela dikombo adi panshi, ne dyôdi nedyandamuke nyoka.” Ke yèyè kwenza nanku. Yèyè ne: “Mukwate ne yèyè neandamuke cyakabidi dikombo.” Ke yèyè kwenza nanku.

100 Padi Nzambi ufila mulayi wa bwambi mu matuku a ndekeelu aa, Yèyè neawushindike anu menemene muvwaYe mwambe ne neAwushindike. Ke pawamanya ne udi mupete Dîyi dya bushuwa. Udi munkaci mwa diteeleja Cintu cya bushuwa, bwalu n’Dîyi diikale dishindikiiibwe. Nwamonu anyi? Kaa, mmushindu kaayi. . . Mfwilaayiku luse, ndi. . . Ee, mbîmpè.

101 Mòsà wakabanga kwenza maalu bishiilangane. Anji tangilaayi cintu cya—cya tuseku cyakenza Mòsà. Mpindyewu, misangu yònsò paudi wenda ulonda Dîyì dya Nzambi, udi mupâle, bwa bantu baa pa buloba. Dituku dyakalonda, kusangana Mòsà, ne mukajende musombesha pa kampundu, mwambule kaamwânà lwa pa cifuka apa, anyi awu ngaakwilu wa beena ku Sud's we, ne “mwânà” pa cifuka, nenku ke bôbò abu. Mukulakaji ewu ne mwedi cipamba kacya walembelela *nenku* ewu, ne mutu dibala mwikale ubalakana, ne dikombo mu cyanza, wenda usaka kampundu kakese, upweka mutangile ku Ejipitu ne lwendu lukole lwebe lwa kacya. Ke muntu mukwabo ne: “Mòsà, ke kwèpì aku?”

102 “Ndi mpweka mutangile lwa ku Ejipitu eku, bwa kuya kakwata cintakanyi aci cyònsò ku bukookeshi bwanyi.” Paabi's ncyakapangilaye pacivwaye nsongalume, mupangile pacivwaye musalaayi, kadi apa nyêyè udi upweka wawa bwa kacikwataye ku bukookeshi bwende. Nenku kucikwataye. Bwa cinyi? Uvwa muumvwe Dîyì dya Nzambi ne muDimome dishindikiibwe bwa dituku dyende, bwa maalu avwa ne cya kwenzeka mu dituku dyende. Yêyè wakabimona.

103 Pòlò, Mufalesa mwena madyambi ne mèsù maashila pa mpala, mûle tente ne mamanya a dilonga dya maalu a Nzambi mu tulaasa bûngì cyakaa, kadi dîngà dituku e kuumvwaye Dîyì dya Nzambi. Kumonaye Dikunji dya Kapyra, nenku yêyè kujingulula ne kuvwa cintu kampanda cishiilangane. Cyòci aci cyakashintulula nsombelu wende. Nansha muvwaku Bafalesa bààbûngì, anyi ba-Gamaliele bààbûngì anyi binganyi bikwabo biikale bamwela mbila bamwamba ne, “udi mu ntupakanyi, udi mu ntupakanyi,” Pòlò yêyè, mmwenze anu uumvwa Dîyì dya Nzambi nunku, kujingululaye ne Divwa Bulelela.

104 Peetelo, mutendeleedi wa dikema, mulame bilele bya bakulu, kavwa mwa kudyaku minyinyi yònsò cyanaana eyi to. To, mukalenge. Kavwa mene mwa kubijinga nansha kakese. Yêyè uvwa mulame bilele bya bakulu mulamininemu, mulamate anu Dîyì. Cyakenzeka ncinyi? Dîngà dituku yêyè kuumvwa Dîyì dya Nzambi ne: “Kubiikidi aci ne ncyà cyanaana ne cibiipe nansha, pândì Mêmè mucivwije cikezuke.” Wakashaala muntu mushintuluke. Wakashaala mudilongolole bwa kuya kwònsò kuvwa Mukalenge mwa kumutuma aku.

105 Bwa kwoya, ndi mufwanyine kwamba nunku. Kuvwa muntu musangu kampanda mwikale mwena kwitabuuja. Ukaavwa mufwe munda mwa matuku anaayi. Uvwa usanganyibwa mu lukita, ununka dikaci, mubole, kadi kuumvwaye Dîyì dya Nzambi dyakula ne: “Lazârò, patuka!” Nenku piikala Dyòdi adi dipatule muntu mu lukita paanyima paa yêyè mumane kufwa mubole, Divwa mwa kwenzela ekeleeziya uci ne mwoyi munda mwende cinganyi? Divwa mwa kubabiisha ku lufu, kubapatula mu cimvundu cya mêyì ònsò atwâmbi aa, a ntendeleelu, a

bidiidi, a Hollywood, biprofeta byônsò bya mashimi ne bintu bidi bipatuke ebi. Munkaci mwa biine byônsò abi, Dìyì dya Nzambi nedibiikile muntu, udi mufwe mu mpekaatu ne mu dishipa dya mikenji, dimupingaja ku mwoyi. Divwa ne cya kwangata ekeleeziya udi mutwe cimpingà bwa kumupingaja cyakabidi ku mwoyi. Ncya bushuwa!

¹⁰⁶ Vulukaayi, bu mutukaadi twoya, ndi ngamba nunku, kadi nshiishe kwoya. Yesu wakamba ne: “Dìbà nedilwe, diikala aba bônsò badi mu lukita mwa kuumvwa Dìyì dya Nzambi.” Nenku neuDyũmvwè. Nansha wêwè mu ngiikadilu kaayi, neuDyũmvwè nansha bishi. Nenku bamwe baa ku badi bapatuka mu lukita, nebalwe ku dipiila. Badi bumvwa Dìyì, kadi Didi dipiisha. Nenku wêwè muDyũmvwè leelu: “Leelu ewu, paanyima paa cipoolo cile, panudi nuumvwa Dìyì Dyanyi, kanukoleshi myoyi yenu to, bu munwakenza mu matuku a dinsalula.” Nenku piikakabi ne, nwênù beena Mpenta badi badisange cyakabidi mu twitabaayi, mu maalu a cikiwäpànu, “biikale ne mmwenekelu wa difwana dya Nzambi kadi biikale babenga kwitaba bukole bwadi,” kumpala kwa nwênù kujuuka mu dibiishiibwa dya ku lufu bwa kupiishiibwa, bwalu Dìyì dya Nzambi didi dyakula neenu mpindyewu edi ku Dìyì nedinupiiishe mu dituku adi.

¹⁰⁷ Pawikala anu mwena kwitabuuya wa civumvu patupu, Dìyì dya Nzambi ndyedi dyela lubila mu mwoyi webe mu dinda emu ne: “Udi mwena kwitabuuya wa civumvu,” bikengela unyingalale!

¹⁰⁸ Nwênù balume, bakaji, bânà baa balume anyi baa bakaji, badi kanuyi nusomba nsombelu wa Kilisto, ne Lubila lwa Nzambi lwikale lwakula neenu ku Dìyì Dyende lwamba ne “lekela kwenza nanku,” bikengela wenzè cyôci aci. Bwalu neuDyũmvwè cyakabidi dîngà dituku, ne Dyôdi nedikupiiishe. Kwêna mwa kubenga kuDiitaba to, nyewu Didi munkaci mwa dyakula neebe mpindyewu. Nenku, vuluka ne, mbabikwate pa mikaba.

¹⁰⁹ Nenku aba badi benza maalu maakane ne biikale bumvwa Dìyì Dyende, bôbô nebajuuke mu bwakane, bwa kuya mu Butumbi, mu Dyulu.

¹¹⁰ Nenku wadyakuumvwaku Dìyì dya Nzambi musangu kampanda. Pâmwäpa Didi dyakula mu mwoyi webe ne kaadiyì katekete mu dinda emu, bwa wêwè wandamuke uumuke ku mushindu ûdi wenda uya awu, walukile kudi Nzambi. Mpindyewu, wavuluka ne, nebakwate pa mukaba Dìyì didi munkaci mwa kwakula ne mwoyi webe adi, mu Dyulu. Nenku dîngà dituku paabiikila Yesu, nenku aba bônsò badi mu lukita, bônsò nkòong, baakane ne babi, nebajuuke. Nenku musangu awu Dìyì dyôdi dimwedimwe edi nedyalukile kûdi diikale dinungana dikwambila ne: “Mu Phoenix mwamwa, mu Arizona, mu dinda dya dyalumingu *kampanda*, pavwa muyiishi

munulame ntanta mule, mwikale wakula pa bidi bitangila Dìyì, Mémè nguvwa wakula neenu awu; nnwambila nwènù bakaji bwa kulekela nsuki yenu ileepa, bwa kulekela divwala dya bilàmbà bidi bisalula bantu masandi; nnwambila nwènù balume bwa kulekela mashimi anudi naawu awu, kunwa kwa mfwanka; nnwambila nwènù bayiishi bwa kwalukila ku Dìyì dya Nzambi.” Nuumvu cìndì njinga kwamba anyi? Mmwòmò.

Kaadìyì katekete menemene aku kadi kamba ne: “Bivwa mwa kwikala bulelela.”

¹¹¹ Bu ne bivwa bikengela mémè kulwa bu Nikodeme, mvwa anu mwa kuteeta kafika kuntwaku. Mvwa mwa kafika kudiYe, ne kupatuka mwaba ewu kuya mu cipeela mu mwaba kampanda, ngamba ne: “Mukalenge Nzambi, ke mémè ewu, nshintululaaku mpindyewu. Mfwimbaaku mu Webe mushindu.” Alukila ku Dìyì. Mwaba kampanda ùdì umona ne udi munkaci mwa kuseesuka mu Dìyì, alukila dyakamwe ku cyôci aci, bwalu tudì tumanyina bukole bwa munyoololo mpa dinungu dyawu didi ditambe kuteketa. Nenku mwaba wònsò wa mu nsombelu webe ùdì museesukile ku mukenji wa Nzambi, bwa wèwè kusadila cilele kampanda, mwaba awu ke wakosekela munyoololo webe nansha wèwè mushindame mushindu kaayi pa cingà cintu. Kwata ku cyanza cya Nzambi cidì kaciya cishintuluka.

¹¹² Tusambilaayi. Leelu, Mukalenge, paanyima paa ntanta mule mushindu ewu, Wèwè nguvwa mwambe ne neWakule, ne neUfunde mikenji Yebe pa mabaya a myoyi. Mémè ncyèna mumanye cidì ciimane kumpala kwanyi to. Cintu cimwepele cìndì mumanye cya dyenza ncyà kwangata Dìyì Dyebe ne kuDitangalaja, mbushuwa ne neDikapete cisombedi mwinshi mwa mabwe kampanda mu mwaba kampanda. Nyewu ndomba, Nzambi, bwa wakule ne nsongà yònsò, ne muntu yònsò wa bidimu nkacinkaci, ne mukulakaji yònsò, nansha yèyè nganyi. Akula ne wanyi paanyi mwoyi, Mukalenge. Akula ne myoyi ya bambi aba. Akula ne myoyi ya beena mu disangisha edi.

¹¹³ Nyewu tulomba, Taatu, bwa leelu ewu tùmvwè kwòkò Dìyì Dyebe. Ne tudì bamanye ne, anu mwakadibi mu matuku a Samwele, cikeena-kumona cya pa butooka ncintu cidì kaciya citamba kupeteka to, ne cyôci ciine civwa cipapula bantu. Ke mudibi kabidi leelu ewu. Tudì ne biloota ne balooci baa biloota, tudì ne baakudi ne bandamunyi, kadi cikeena-kumona cya pa butooka ciikale cipatuka ne Dìyì dya Mukalenge, ne ciikale cilongolola. . . Nyewu tulomba, Taatu wa mu Dyulu, bwa Dìyì adi divwa dyela lubila mu cipeela ne: “Longolwelaayi Mukalenge njila,” bwa twitabuuje ne Nyuma Mwimpè udi ufila cyakabidi Dìyì adi leelu ewu ne: “Dilongolaayi ku Dilwa dya Mukalenge!” Nenku Dyòdì diine didi cintu cipampalamuke’s we, bwalu kudi mèyì makwabo mapite bùngì bwa kuDikwacisha tukulakaji ne kuDyumusha, kadi nyewu nDya ngàsà mu maci a

bônso badi baDyumvwa. Ndi ndomba ne Nyuma Mwîmpè ènzè mpindyewu mudimu mu myoyi yetu bônso.

114 Nénku patucidi ne mitu yetu miinyika apa, ne mêmè mwine ndi ne dreyemena ne myoyi yetu mmiinyika: Wèwè mumanye kaaba kampanda kaudi mushikukile mu nsombelu webe, mumanye Mufundu kampanda, ûdì mumanye ne ndilongesha dya Bible dyûdì kuyi mudisange naadi bwa kukwata naadi mudimu, anu bwalu cintu kampanda, dîyì kampanda dya Hollywood ndikwambile bwa kwenza cintu kampanda cya cishiilangane. Kaaba kampanda kanudi nwènù bambi bapete mwaba kampanda mu Bible, kiikale anu Bulelela menemene, kadi wèwè mumanye ne bulongolodi bwebe mbufwanyine kukwipata bu wèwè mwa kulongesha Cyôci aci, peebe mumanye ne m'Bulelela bwa kabuyi dyela mpata. Bwenu nwènù bantu badi bangata cintu cya mashimi, biikale nusomba nsombelu mubi. Nwènù baataatu ne baamaamu badi kanuyi nuditacisha bwa kulongolola bânà beenu balela, kanuyi nuditacisha bwa kubapa nkoleshilu mulenga. Nudi mwa kuditacisha ne mwenu mwônso, kadi nansha nanku bôbô biikale anu balonda maalu a pa buloba, cibi nudi anu nubateekela cileejiilu kumpala kwabo. Nénku nwènù kanuyi nucyenza to, Dîyì dya Nzambi ndyedi dinwambila ne: “Kanwenji nanku to.”

115 Nénku mpindyewu ne mutu wônso mwinyika ne kwîsù kwônso kubwita, nénku Nzambi wa mu Dyulu atangijeku mèsù Ende panshi mu mwoyi wa muntu udi ne nzala ne mwikale musangane kaaba kadiye mwikale mupiile. Nénku mwikale ne cyanza cyela muulu kudi Nzambi, wamba ne: “Mukalenge, ndi njinga bulelela bwa Dîyì Dyebe kuumushadi bupidya bwônso, ne bintu byônso bidi kabiyi bifwanangane Neebe, ne bwa Dyôdi kungenzadi cyûdì Wèwè muswe bwa mêmè kwikala aci,” swayi nwélè byanza byenu muulu. Panucidi nu- . . .Mukalenge akubeneshe. Nzambi akubeneshe.

116 Pashiishe Bible mmwambe, Yesu mmwambe, nansha mudiku mêyì makwabo ônsò aa, ne: “Kadi muntu yèyè muumvwe Dîyì Dyanyi.” Umulonde Yèyè paanyima, neupete cidi dijinga dyebe.

117 Mukalenge, dîbà ndyedi dikaadi dijika. Kadi Bible mmwambe ne: “Bûngì bwônso bwakiitabuujabo abu, baakabatijibwa.” Nyewu ndomba, Taatu wa mu Dyulu, bwa ne muntu yônso wa ku badi beele byanza muulu mwikale utonda cya bushuwa ne, aci ke Dîyì dya Nzambi dyabadibo, ne yèyè wàmònu ne mmupiile. Mêmè nyewu ncyênàku mutape dîsù ku cyabibidi cyabo to. Mêmè kî ngudi ne cya kutangila to, Wèwè ngudi ne cya kutangila, Mukalenge. Wèwè ngudi mumanye kenzela ne kiipacila kadi paanyima paa cyanza cidi cijjuuke. Enzaaku, kwangacila anu pa dîbà edi mene, bwa yèyè adipangadikile munda mwa mwoyi wende ne: “Kwangacila ku dituku edi, kubangila apa, nêngàngatè Dîyì dya Nzambi ne Lubila lwa Nzambi, nénku nëndilondè Dyôdi nansha bya

kumona lufu.” Nenku yêyè kapu mwoyi, piikalaye wenda uya, musambu ewu wa mwedi wa kasala ne: “Yesu udi ne cya kwambula nkaayende nkuruse, cibì baa pa buloba bônso benda bakupa maboko anyi? To, kudi nkuruse bwa muntu ne muntu; kudi nkuruse bwanyi mêmè. Nenku nêngambulè nkuruse mujidila ewu, too ne paalwa lufu kunsuulula mu mwonji.” Pashiishe paakula Dîyì dya Nzambi: “Nêmmwenekè mu bwakane Bwende, bwalu ndi mulonde Dîyì Dyende, Lubila lwa Dîyì Dyende.” Nyewu mbalambula kùdì Wêwè mpindyewu, Mukalenge, mu Dîna dya Yesu Kilisto.

¹¹⁸ Mpindyewu patudi ne mitu yetu miinyika apa, wêwè peebe munkaci mwa kwenza ditonda dyebe ne mucipu webe. Ndi nkema bwa kânà kaa balume kadi kasombe mwab’ewu, kiikale katuma mutu eku ne eku. Nenku nkwaku kudi Dîyì bwa ekeleeziya ne: “Mêmè ke Mukalenge udi Wondopa masaama ebe ônsò.” Adi n’Dîyì mu ekeleeziya. Nenku nwênù bônso badi dijinga ne dyondopiibwa, ne biikale ne nsombelu wa cijila ku Dîyì dyônso dya Nzambi mu mushindu wa ne nudi bamanye cidi cyakane, ne biikale dijinga ne dyondopiibwa, ncyêna mumanye ne udi mwa kuswa bwa kwelaku anu cyanza muulu cyanaana. Elaaku cyanza muulu ne: “Mukalenge, ndi dijinga ne dyondopiibwa.” Mbîmpè menemene.

¹¹⁹ Mpindyewu, lama mu mwoyi webe Dîyì adi dya ne: “Mêmè ke Mukalenge udi Wondopa masaama ebe ônsò.” Wavuluka ne, padi Dîyì dyakudiibwe, Didi ne cya kwenzeka. Yesu wakamba, mu Maako 11.22 ne: “Wêwè mwambile mukuna ewu ne: ‘Joomoka,’ ne wêwè kuyi wela mpata mu mwoyi webe to, kadi mwikale witabuujja ne ciwâmbì aci necyenzeke, udi mwa kupeta ciwâmbì aci.”


¹²⁰ Mpindyewu, muntu ne muntu wa kutudi mu wende mushindu mpindyewu, inyika mutu webe, enza ditonda dyebe ne: “Mukalenge, ndi ngitabuujja Dîyì Dyebe. Ndi ngumvwa Dîyì Dyebe dingambila ne Wêwè udi umweumwe awu makeelela, leelu, too ne kashidi.” Ndi muswe kupweka bwa katentekela mwânà ewu byanza, bwalu yêyè mmwânà mushaadile bikole be mu mushindu wa kayi mwa kumanya byônso bidi munkaci mwa kupitakana to, kânà kaa balume kaa mushinga mukole, bule ne bûngì bwa bidimu byamba kwikala anu bu bya ka-Joseph kaanyi mêmè. Nenku ndi njinga bwa nwênù bônso nwikale munkaci mwa kusambila, nusambila ne: “Mukalenge, ndi ngumvwa Dîyì Dyebe. Ndi ngitabuujja.”

¹²¹ Taatu wa mu Dyulu, nyewu tuKutwadila bateeleji aba bwa dyondopiibwa dya mibidi yabo. Nenku, Mukalenge, kânà nkaaka kasombe mwaba ewu kakwate ne bya luse, nkakoke ntema yanyi dîbà dyônso dîmvwà anu nyiisha Mukenji adi, mwikale mmoma muledi musombe mwaba awu mwikale kacya wakwata kânà aku. Bwa ku mamanya a baamunganga, nyewu kakwena cya ditekemena bwa kalumyana aka. Kudi Dîyì dya

Nzambi didi dibanda kumutu kwa bintu byônsò. Nenku bu mudi ekeleeziya ewu mudisange mudiswike cimuku bwa kwenza mukenji wônsò ûndi paanyi mumanye bwa kwenza, bidi bishaale bikaadi mbyebe Wêwè, Taatu. Nyewu mpweka bwa katentekela mwine mwânà wawa byanza.

¹²² Taatu Nzambi, mu Dîna dya Yesu Kilisto, ndi mpiisha cyôci eci. Enza bwa ne bukole bwa Nzambi, dyondopiibwa dya kudi Nzambi. . . Anyishaku bwa kwikale dishiilangana dinene mu yêyè mu tusunsa tutaanu tudi tulonda etu. Anyishaku bwa bôbò bônsò bafike kudi Nzambi, bwa butumbi Bwebe.

¹²³ Taatu wa mu Dyulu, utu mufile mulayi's ng'Wêwè. Ke cyônsò cîndi paanyi mumanye, utu mufile mulayi ng'Wêwè. Mbyebi byenjiibu, bu mudibi byambiibwe ne: "Wêwè *muambile* cikampanda," nenku ndi ngambila démon yônsò wa disaama anyi wa lutatu udi muswike bateleji aba, udi muswike bantu aba, nyuma yônsò wa bupidya, ndi ngamba ne: "Asaayi lwendu nuumuke munda mwa bantu aba, mu Dîna dya Yesu Kilisto!" Mpindyewu, tudi bamanye ne cyôci eci ncifundiibwe, ne mpindyewu nyewu cyâmbiibù, anyishaaku bwa cyenzeke, bwa bunême ne butumbi bya Nzambi. Nenku mu Dîna dya Yesu Kilisto mmûngäcilòmbu.

¹²⁴ Mpindyewu, nwênù badi mwa kwitabuuja, ne biikale nwitabuuja cya bushuwa, nansha bwalu kaayi bwenzeke, kabyena bikengela kwikala, dimiinu dyamanyi kumata mwômò. Kaacintu aku kakesee munda mwebe amu, Dîyì adi. Wêwè muledi wa mwânà ewu, ngiikadilu wa mwânà ewu nansha yêyè mwikale bishi, udi witabuuja ne dimiinu dya Nzambi dyamanyi kumata mu mwoyi webe, ne mwânà awu neûmvwè bîmpè anyi? Bakwabo beenu badi munkaci mwa kusambila, biikale basambidilangana, udi witabuuja ne dimiinu dya Nzambi dyamanyi kumata mu mwoyi webe ne, "disaama dyanyi dyajiki" anyi? Pashiishe disambila dya diitabuuja baamanyi kудisambila bwebe wêwè, shimikaaku dikunji adi bikole. Nenku Sataana yêyè anu mudidinge muteete, wêwè alukila anu cyanyima ne: "Pâmvwà mwimane kuulu mu ekeleeziya wa ci-Espagnol wawa, mu dinda dya dyalumingu adi, baakansambidila disambila dya diitabuuja. Ne Nzambi ngutu mulaye!" Disambila dya diitabuuja nedisungile mubeedi awu ne Nzambi neamujuule panshi. Cidi ne cya kwenzeka. Nudi nwitabuuja cyôci aci anyi, ambaayi ne: "Amen." [Disangisha didi dyamba ne: "Amen."—Muf.] Nzambi anubeneshe. Mpindyewu nkaadi mpingajila Mwaneetu Rose bulombodi bwa disangisha, mûndi ngela meeji mwaba ewu, Mwaneetu Jewel Rose. 

Diyi Dya Nzambi Mu Matuku A Ndekeelu Aa LUA63-0120M
(The Voice Of God In This Last Days)

Diyiisha edi dya Mwaneetu William Marrion Branham, dyakayiishiibwa mu dyalumingu mu dinda, dya 20 a ngondo wa kumpala, 1963, mu Apostolic Church mu Phoenix, Arizona, U.S.A., ndyumusha pa mukaba wa mēyì ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2016 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org